तेराच्या शतकापासून महाराष्ट्रामध्ये जे अनेक साधुसंत निर्माण झाले त्या सर्वांमध्ये संत नामदेव हे कालानुक्रमे जसे पहिले आहेत तसे अनेक गुणांच्या बाबतीतही त्यांना आद्य स्थान द्यांवे लागते. मराठी भाषेत अभंगरचना रूढकरणारे पहिले संतकवी म्हणजे नामदेव. केवळ मराठीतच नव्हे तर इतर भाषांत ज्यांनी अभंगरचना रूढकेली असे पहिले संत नामदेवच होत. शीख संप्रदायाचे संस्थापक गुरू नानक यांनी नाममाहात्म्याची प्रेरणा प्रामुख्याने संत नामदेवांपासून घेतली; इतकेच नव्हे तर शिखांच्या 'आदिग्रंथा'त मराठीशी साम्य असणारी नामदेवांची साधुभाषेतील रचना समाविष्ट झाली. नामदेवांचे कार्यक्षेत्र केवळ महाराष्ट्रापुरते मर्यादित नव्हते. नर्मदेच्या उत्तरेकडे थेट आजच्या पंजाबपर्यंत नामदेवांनी भक्तिमार्गाचा प्रचार केला.

नामदेवांची शिकवण ही आजच्या विपरीत परिस्थितीतही सर्व प्रकारच्या लोकांना आचरणाचा योग्य मार्ग दाखविण्यास समर्थ आहे. नामदेवांचे जीवनचरित्र त्यातील अनेक चमत्कारांशी आणि वादांशी निगडित आहे, त्यांचे कर्तृत्व आणि त्यांचे जीवनविषयक तत्वज्ञान यांचा निकट असा परस्पर संबंध आहे आणि त्यांच्या कवित्वाचा विचार करताना त्यातूनच त्यांचे व्यक्तिमत्त्वदेखील साकार झाल्यावाचून राहात नाही. नामदेवांच्याच शब्दात नामदेवांचा परिचय करून देण्याचा हा एक प्रयत्म लेखकाने केला आहे.

Namdev (Marathi), Rs.40/-






24 भाषांमधून पुस्तके प्रकाशित करणारी साहित्य अकादेमी जगातील सर्वांत मोठी प्रकाशन संस्था

website: http://www.sahitya-akademi.gov.in

## भारतीय साहित्याचे निर्माते

# नामदेव

माधव गोपाळ देशमुख



## अनुक्रमणिका

चरित्र ग्राणि चमस्कार	1 ते 21
ज्येष्ठ आणि श्रेष्ठ संत	1
नामदेव या नावाची अन्वर्भकता	2
नामदेवांचे चरित्र	2
<del>बन्म-स्थल-काल</del>	3
नामदेवांचे कुटुंब	3
नामदेवांचे पूर्वचरित्र	4
नामदेव एक की अनेक ?	5
नामदेव आणि ज्ञानदेव	6
नामदेव आणि संतमंडळी	7
नामदेवांची तत्त्वपरीक्षा	11
विसोबा खेचराकडून गुरूपदेश	12
पहिली तीर्थावळी	14
नामदेवांच्या चरित्रातील चमत्कार	15
ज्ञानदेवांचा चिरविरह	16
नामदेवांचे उत्तरायुष्य : दुसरी तीर्थावळी	17
'आदिग्रंथा 'मधील नामदेव	19
नामदेवांची समाधी	21
कर्तृत्व आणि तस्वश्रान	22 ते 33
तत्त्वज्ञानाची बैठक	2 <b>2</b>
संसारी असावे, असोनी नसावे	24
भाग्हा सांपडले धर्म । करू मागवतधर्म	25
नामदेवकृत नाममाहात्म्य	27
उपदेशपर अमंग	29
नामदेवांची समाजाभिमुखता	31

कवित्व आणि व्यक्तिमत्व	34 <del>à</del> 48
ज्ञान आणि नाम	35
चंद्रभागेतीरी आयकिल्या गौडी	36
व्युत्पत्तीची व्यर्थता	37
नामदेवाच्या काव्यामागील प्रेरणा	38
विङ्कंभक्तीची तळमळ	41
ईश्वरभक्तीचे विविध आविष्कार	42
नामदेवांचा कल्पनाविला <b>स</b>	44
अंतरीचे गूज बाहेरी तू पाहे	46
कवित्व आणि व्यक्तिमस्य यांची एकरूपता	48
सूची	49 के 52

## प्रास्ताविक

'अनेकतेत एकता ' हे भारतीय संस्कृतीचे वैशिष्टय आहे. अनादिकाला-पासून या देशातील द्रष्टे आणि संत यांनी सर्व जगाला सदाचरणाचे पाठ पालून दिलेले आहेत. भारतात नाना भाषा, नाना धर्मपंथ आहेत ही गोष्ट खरी, पण त्या सर्वोमधून ज्या सत्याचे प्रतिपादन केलेले आहे ते मात्र एकच आहे.

> एतद्देशप्रस्तस्य सकाशादप्रजन्मनः स्वं स्वं चरित्रं शिक्षेरन् पृथिव्यां सर्वमानवाः ।

या देशातील थोर विभूतींना पृथ्वीवरील सर्व प्रकारच्या माणसांनी आपापले आचरण कसे ठेवावे हे शिकविण्याची प्रतिष्ठा लामली, याचे मुख्य कारण म्हणजे त्या विभूतींची आध्यात्मिक स्वातंत्र्यावरील गाढ श्रद्धा हे होया विविध धर्मपंथी- यांच्या विशिष्ट कर्मकांडाविषयी त्यांची अविरोध वृत्ती आहे. सर्व मानव समान आहेत व अखिल मानवजातींचे मिलून एकच कुटुंव आहे या गोर्षीवर यांचा विश्वास आहे.

अयं निजः परो वेत्ति गणना लघुचेतसां उदारचरितानां तु वसुधैव कुटुंबकम् ।

हा आपला, हा परका ही वृत्ती संकुचित बुद्धीची निदर्शक आहे; पण ज्यांचे आचरण उदारतेने भरलेले आहे त्यांना ही पृथ्वी म्हणजे एका कुटुंबासारखी बाटते.

अखिल भारतीय कीर्तीचे भगवद्भक्त आणि संत नामदेव हे अशा उदारचरित महात्म्यांपैकी एक आहेत. स्यांच्या जन्माला आज सातशे वर्षे झाली, पण त्यांची शिकवण ही आजच्या विपरीत परिस्थितीतही सर्व प्रकारच्या लोकांना आचरणाचा योग्य मार्ग दाखविण्यास समर्थ आहे

संत नामदेवांचे चरित्र, कर्तृत्व आणि कवित्व यासंबंधी बे अल्पसे विवेचन येथे केले आहे त्याचा मुख्य आधार म्हणजे स्वतः नामदेवांची अमंगरचनाच होयः नामदेवांचे जीवनचरित्र त्यातील अनेक चमत्कारांशी आणि वादांशी निगढित आहे, त्यांचे कर्तृत्व आणि त्यांचे जीवनविषयक तत्त्वज्ञान यांचा निकट असा परस्पर संबंध आहे आणि त्यांच्या कवित्वाचा विचार करताना त्यातृनच त्यांचे व्यक्तिमत्त्वदेखील साकार झाल्यावाचून राहात नाहीः

सहस्रमुख असलेत्या वेदांनादेखील के अगोचर होते ते परमेश्वराचे खरूप आम्ही म्हणजे मक्तांनी पंढरीच्या वाळवंटामध्ये पुंडलिकाने '६कलेल्या विटेवर उमे राहिलेले आमच्या चर्मचसूंनी पाहिले असे संत नामदेव म्हणतात,

> परतस्या श्रुती म्हणती नेती नेती आम्हां गातां गीतीं सांपडले।

जे श्रुतींनादेखील गवसले नाही, हे नव्हे हे नव्हे असे म्हणून त्यांना वर्णन करताना परत फिरावे लागले ते आम्हांला त्यांचे गुणगायन करता करता आमच्या गीतांमध्येच सापडले. ईश्वराचे खरूप जसे नामदेवांना त्यांच्या अमंगरचनेतच सापडले, त्याप्रमाणे नामदेवांचेही लोकिक आणि अलोकिक म्हणजे वाङ्मयीन व्यक्तिमच्च हे आपणांला इतरत्र शोधांवे लागत नाही. त्यांच्या वाङ्मयरचनेतच ते अनुस्यूत झालेले आढळून येते.

'नामूलं लिख्यते किंचित् 'या टीकाकाराच्या सुप्रसिद्ध बाण्याला अनुसरून शक्य तो नामदेवांच्याच शब्दात नामदेवांचा परिचय करून देण्याचा हा एक प्रयत्न आहे. हा प्रयत्न म्हणजे नामदेवांवरील व्यासंगपूर्ण संशोधनाने भरलेला शोधप्रवंध नव्हे. सर्वसामान्य मराठी वाचकाला आणि अनुवादरूपाने इतर माषिक वाचकवर्गालादेखील या योर संताच्या उक्तिकृतीचा परिचय ब्हाबा एवंदेच मर्यादित उहिष्ट पुढे ठेवून ही पुस्तिका सादर केली आहे.

या पुस्तिकेतील अमंगांचे क्रमांक 'नामदेव गाया ' संपादक विष्णु नर्सिंह जोग, चित्रशाळा प्रेस, पुणे, शके 1853 या आवृत्तीत्न घेतलेले आहेत. प्रंथाच्या श्वेवटी दिलेली सूची मुंबई मराठी प्रंथसंप्रहालयाचे श्री. मनोहर आत्माराम पारायणे यांच्या सीजन्याने मिळालेली आहे.

' भारतीय साहित्याचे निर्माते ' या साहित्य अकादमीच्या ग्रंथमालेतील हे पहिलेच मराठी प्रकाशन पुणे येथील कल्पना मुद्रणालयाचे श्री. चिं. स. लाटकर यांनी सुनकपणे छापून दिले व त्या कामी आमचे सन्मित्र श्री. अनंतराव कुळकणी यांनी चे साहाय्य केले त्याबद्दल त्यांचे आमार मानावे तितके कमीच होतील. संत नामदेवांची सातवी जन्मशतान्दी या वर्षी मारतात सर्वत्र ताजरी होत आहे. साहित्य अकादमीने ह्या महोत्सवात सहभागी होण्याचे ठरविले आणि त्याचा एक माग म्हणून नामदेवांवर एक पुस्तिका प्रकाशित करण्याची योजना केली. ही पुस्तिका मी लिहाबी अशी स्चना साहित्य अकादमीचे कार्यवाह श्री. कृष्णकांत कृपलानीजी यांनी केली व मी ती लगेच सामार स्वीकारली. कारण त्यायोगे या जन्मशताब्दी-महोत्सवात सिक्रय भाग घेऊन एका भारतीय संत-श्रेष्ठाला आपली विनम्न आदरांजली अर्थण करण्याची ही संघी मला लामली आहे.

मुंबई विद्यापीठ.

माधव गोपाळ देशमुख

11 डिसेंबर 1970

#### प्रकरण 1

## चरित्र आणि चमत्कार

श्रीनारदमुनिचें जें सुमहत्रत तेंचि नामदेवाचें याणें प्रसिद्ध केलें विठ्ठल हें भव्य नांव देवाचें।

--- मोरोपंत

#### ज्येष्ठ आणि भेष्ठ संत

तेराव्या शतकापासून महाराष्ट्रामध्ये जे अनेक साध्संत निर्माण झाले त्या सर्वामध्ये संत नामदेव हे कालानुक्रमे जसे पहिले आहेत तसे अनेक गुणांच्या बाबतीतही त्यांना आद्य स्थान द्यांवे लागते. मराठी भाषेत अभगरचना रूढ कर-णारे पहिले संतकवी म्हणजे नामदेव. केवळ मराठीतच नव्हे तर भारतातील इतर भाषांत ज्यांनी अभंगरचना रूढ केली असे पहिले संत नामदेवच होत. शीख संप्रदायाचे संस्थापक गुरू नानक यांनी नाम-महातम्याची प्रेरणा प्रामुख्याने संत नामदेवांपासून घेतली; इतकेच नव्हे तर शिखांच्या 'आदिग्रंथा 'त मराठीशी साम्य असणारी नामदेवांची साधुभाषेतील रचना समाविष्ट झाली. नामदेवांचे कार्यक्षेत्र केवळ महाराष्ट्रापुरते मर्यादित नव्हते. नर्मदेच्या उत्तरेकडे थेट आजच्या पंजाब-पर्यंत नामदेवांनी भिनतमार्गाचा प्रचार केला. उत्तर भारतात भन्तिमार्गाचा प्रचार आणि प्रसार करणारा पहिला महाराष्ट्रीय संत म्हणून नामदेवांचाच निर्देश केला पाहिजे. महाराष्ट्रातील संतांमध्ये नामदेवांना सर्वाधिक आयुर्मर्यादा लाभली. त्यांनी बालपुणापासून तो अंतकाळपर्यंत सातत्याने विठ्ठलभक्तीचाच उद्घोष केला. नारद-मुनींप्रमाणे भगवद्भक्तीचे महान व्रत धारण करून नामदेव यांनी ईश्वराचे 'विठ्ठल' हे भव्य नाव प्रसिद्ध केले, असे सुप्रसिद्ध कवी मोरोपंत यांनी म्हटले आहे, ते अगदी यथार्थ आहे.

#### नामदेव या नावाची अन्वर्धकता

नामदेव हा सामासिक शब्द असून त्याचा अर्थ नाम हाच देव असा होतो. संत नामदेवांनी आपल्या संपूर्ण रचनेत नामाचे माहात्म्य जसे व जेवढचा प्रमाणात वर्णन केले तसे इतरे कोणत्याही संतांनी केले नाही.

नामीं नारायण । होय भक्तांचे आधीन
न मागतां भक्ती । नामापासी चारी मुक्ती
भुलों नये जाण । नाम वैकुंठीं निशाण
नामा म्हणे ऐसे प्राणी । सम होती नारायणीं ॥ 799 ॥
म्हणतां वाचे नाम बंदी तया यम । काळादिका सम वंदी तया
ऐसें नाम श्रेष्ठ सकळांसी वरिष्ठ । उच्चारितां नीट वैकुंठ गाजे
तो हा नाममहिमा वाखाणित ब्रह्मा । न कळे तया उपमा आदिअंतीं
नामा म्हणे पाठें नामाचे नि वाटे । तरी प्रत्यक्ष प्रगटे विठुल हरी ॥ 891 ॥

नलगे तुझी मुक्ती नलगे तुझी भक्ती। मज आहे विश्रांती वेगळीच माझें मज कळलें माझें मज कळलें। माझें मज कळलें प्रेमसुख न करी तुजें ध्यान नलगे ब्रह्मज्ञान। माझी आहे खूण वेगळीच न करी तुझी स्तुती न वाखाणी कीर्ती। धरिलीसे ते युक्ती वेगळीच न करी कायाक्लेश इंद्रियां निरोध। माझा आहे बोध वेगळाची नामा महणे नाम गाईन निर्विकल्प। येसी आपोआप गवसीत ॥ 1222॥

नाम हे मुमुक्षू आणि भक्त यांचे सर्वस्य असून मोक्षप्राप्तीचे आणि ईश्वर-प्राप्तीचे ते एकमेव साधन आहे, असे नामदेवांनी परोपरीने पटवून दिले आहे. नाम-माहात्म्यावरील त्यांचे अभंग पाहिले म्हणजे जणू काही आपल्या नावाची सार्थकता सिद्ध करण्यासाठीच 'नामा म्हणें 'चा एवढा प्रपंच त्यांनी केला आहे असा भास होतो.

#### नामदेवांचे चरित्र

संत नामदेवांच्या चरित्राविषयी अनेक वाद आहेत. त्यांचे मूळचे गाव कोणते, त्यांचा जन्म केव्हा, कोठे व कसा झाला, त्यांचे कुटुंबीय कोण कोण होते, ते प्रारंभी दरवडेखोर होते काय, नामदेव एक होते की अनेक, नामदेव आणि ज्ञानदेव यांचा संबंध कसा आला, नामदेवांचे गुरू कोण, त्यांच्या चरित्रातील विसंगतींचा परिहार कसा करता येतो, नामदेवांच्या नावावर मोडणारे चमत्कार कितपत विश्वसनीय मानावे, संत नामदेव हे वारकरी संप्रदायाचे संस्थापक होते का, ते खरोखरच पंजाबात गेले होते का व 'आदिग्रंथा 'तील रचना त्यांचीच आहे काय, या सर्व व अन्ना अनेक वादांचा परामन्ने घेणारे ग्रंथ विपुल प्रमाणात निर्माण झाले असून त्या सर्वांची छाननी केल्यानंतर नामदेवांचे सर्वांना पटण्यासारको जे चरित्र उपलब्ध होते ते पुढीलप्रमाणे सांगता येईल.

#### जन्म-स्थल-काल

नामदेवांचा जन्म पंढरपूर येथे दिनांक 26 ऑक्टोबर 1270 ला झाला. त्यांचे वहील दामागेठ गिपी आणि आई गोणाई हे मूळचे परभणी जिल्ह्यातील नरसीबामणी या गावचे होते. परंतु नामदेवांच्या जन्मापूर्वीच ते पंढरपूर येथे वस्तीला आले. पंढरपूर येथे गोणाईने विट्ठलाला नवस केला व अशा नवसासायासाने तिला जो मुलगा झाला तोच नामदेव होय. या संबंधात जे अनेक आधार आहेत त्यांपैकी नामदेवांची दासी जनाबाई हिचा एक अशंग प्रसिद्ध आहे—

लोलो लागला अंबेचा। विठाबाई आनंदीचा आदि ठाणे पंढरपूर। नांदे कान्हाई सुंदर गोणाईने नवस केला। देवा पुत्र देई मला शुद्ध देखोनिया भाव। पोटीं आले नामदेव दामाशेटी हरुषला। दासी जनीस आनंद झाला॥ 2233॥

संत चरित्रकार महीपिती यांनी आपल्या 'भक्तिविजय' या ग्रंथात नामदेव हे अयोनिसंभव होते, म्हणजे निसर्गनियमानुसार आपल्या आईच्या पोटी जन्माला आले नाहीत तर दामाजी आणि गोणाई यांना भागीरथी नदीतून वाहात आलेल्या एका शिपल्याच्या पोटात नामदेव हे बालक सापडले अशी एक कथा वर्णन केली आहे. शिपी हे नामदेवाच्या जातीचे नाव आणि शिपला ही वस्तू यांच्यामधील नामसादृश्यामुळे ही कथा नंतरच्या काळात कोणा भाविकाला सुचली असावी. जगातील थोर विभूतींच्या जन्मकथांप्रमाणे नामदेवांच्या जन्मसंभवाभोवती या कथेच्या रूपाने एक अद्भुततेचे वलय निर्माण केले असे म्हणणे सयुक्तिक होईल. वास्तविक पाहता जनाबाईच्या वरील अभंगात, खुद नामदेवांच्या आणि इतर संतांच्या रचनेत नामदेवांच्या नैसर्गिक जन्माविषयी अनेक उल्लेख सापडतात आणि ते पुरेसे विश्वसनीय आहेत.

### नामदेवांचे कुटुंब

भगवद्भक्ताच्या कुळात जन्म झालेला असल्यामुळे बाळपणापासूनच नामदेवांच्या मनात भक्तीचे बीज अंकुरले आणि त्यांना विट्ठल या नामाचा छंद जडला. वयाच्या अकराव्या वर्षी त्यांचा विवाह गोविंदशेट्टी सदावर्ते यांच्या मुलीशी झाला. त्यांच्या पत्नीचे नाव राजाई. विवाह झाल्यानंतरही त्यांचे मन आपल्या संसारात किंवा वाडविंडलांपासून चालत आलेल्या शिवणकामाच्या धंचात रमले नाही. हातामध्ये चिपळचा आणि मुखामध्ये विट्ठलाचे नाव धेऊन पंदरपूरच्या मंदिरात रात्रंदिवस भजन करण्याचे त्यांना वेड लागले. त्यांची आई गोणाई आणि पत्नी राजाई यांनी त्यांचे हे भक्तीचे वेड दूर करण्याचा फार प्रयत्न केला; पण त्यांची भक्ती कमी न होता वाढतच गेली, नामदेवांनी आपली ही पूर्वकथा एका अभंगात वर्णन केली आहे —

शिपियाचे कुळीं जन्म माझा झाला । परि हेतु गुंतला सदाशिवीं रात्रीमाजी शिवीं दिवसामाजी शिवीं । आराणुक जिवीं नाहीं माझ्या सुई आणि सातुळी कात्रीगजदोरा । मांडिला पसारा सदाशिवीं नामा म्हणे शिवीं विठोडाचे अंगी । त्याचेनि मी जगीं धन्य झालों

11 966 H

नामदेवांना एकूण चार मुले झाली व त्यांना चार सुनाही आल्या. मातापिता, पतिपत्नी, चार मुले आणि चार सुना याशिवाय लिंबाई या नावाची एक कन्या, आउताई ही बहीण आणि जनाबाई ही त्यांची दासी, असे एकूण पंधरा माणसांचे हे कुटुंब होते. या कुटुंबाचे वर्णन जनाबाई असे करते—

> गोणाई राजाई दोनी सासुसुना । दामा नामा जाणा बापलेक नारा, विठा, गोंदा, महदा चौचे पुत्र । जन्मले पवित्र त्याचे वंशी लाडाई, गोडाई, येसा, साखराई । चौघी सुना पाहीं नामयाच्या लिंबाई ते लेकी, आऊताई बहिणी । वेडी दासी जनी नामयाची

> > 11 2376 11

एकीकडे नामदेव आई, वडील आणि आपले कुटुंबीय यांची बोलणी खात होते आणि दुसरीकडे ते भिक्तमंदिराची एकएक पायरी वर चढत होते. नामदेवांचे आपल्या संसाराकडे दुर्लक्ष होऊ लागले; पण तिकडे पंढरपुरी चंद्रभागेच्या बाळवंटात त्यांच्या भिक्तसंसाराचा मात्र विकास आणि विस्तार होऊ लागला.

## नामदेवांचे पूर्वचरित्र

नामदेवांच्या जन्माविषयी जशा दंतकथा प्रचलित आहेत तशा त्यांच्या चिरत्राविषयी देखील काही गैरसमज निर्माण करणाऱ्या कथा रूढ आहेत. नामदेव हे तरुणपणी दरवडेखोर होते व पुढे त्यांना पश्चात्ताप होऊन ते भिक्तमार्गाला लागले असा एक प्रवाद आहे. परंतु या प्रवादाचा मुख्य आधार म्हणून जो अभंग नामदेवांचा म्हणून सांगितला जातो तो खरोखरी अस्सल नसून नामदेवांच्या चरित्रात काही अद्भुताचा रंग भरावा म्हणून कुणीतरी त्यांच्या गाथेत बनावटीने घालून दिला आहे. कारण नामदेवांच्या इतरत्र मिळणाऱ्या चरित्रात ते कधीकाळी दरवडेखोर असावे अशी शंका घेण्याला सुद्धा जागा नाही.

महानुभावांच्या 'लीळाचरित्र 'या ग्रंथात 'विठ्ठलवीरुकथन' म्हणून एक प्रकरण आहे. त्यात नेमदेव नावाचा एक कोळी वाटमारी करणारा एक लुटारू होता असा उल्लेख आहे. हा नामदेव विठ्ठल नावाच्या ब्राह्मणाचा आणि म्हाया गुरवाचा सोवती होता व हे तिघे चोर होते असे सांगितले आहे. बहुधा या हिकगतीवरून नेमदेव म्हणजेच नामदेव असा अपसमज करण्यात आला. कोळधाचा शिपी झाला आणि जो साव होता तो चोर ठरला. परंतु नेमदेव कोळी आणि नामदेव शिपी यांचे एकत्व सिद्ध होऊ शकत नाही.

महानुभावांच्या 'स्मृतिस्थळ'या ग्रंथात विष्णुदास नामया किंवा नामदेव शिपी याला दामोदरपंडितांनी उपदेश केला असा निर्देश आहे. महानुभावांच्या ग्रंथात निर्देशिलेला हा नामदेव देखील संत नामदेवांहून वेगळा मानावा लागतो.

#### नामदेव एक की अनेक?

चरित्र आणि चमत्कार

नामदेवांच्या निरिनराळघा अभंगगाथांमध्ये संत नामदेवांखेरीज नामा किंवा विष्णुदासनामा अशो नावे घातलेले अनेक अभंग समाविष्ट केले आहेत. त्यांच्या गाथांमधून संत नामदेवांचे अभंग कोणते व बनावटीचे अभंग कोणते यांची छाननी करणे व ते शोधून काढणे बरेच कष्टाचे काम आहे; तरी पण भक्तीचा उमाळा, प्रतिभेची धार, शैलीचा साधेपणा आणि शब्दांचे प्राचीनत्व अशा कसोट्या लावल्या असता संत नामदेवांची अस्सल रचना वेगळी करून दाखविता येते.

स्वतः नामदेवांनी आपला निर्देश विष्णुदासनामा किंवा नामाविष्णुदास असा क्विचित ठिकाणी केला आहे. पण 'विष्णुदासनामा' नावाचा महाभारतावर रचना करणारा कवी संत नामदेवांपेक्षा वेगळा असून तो सोळाव्या शतकाच्या शेवटी होऊन गेला. तो स्वतःला विप्र आणि पंडित म्हणवून घेतो. संत नामदेव हे प्रासादिक अशी स्फुट अभंगरचना करणारे विठ्ठलाचे भक्त तर विष्णुदासनामा हा कृष्णाला व इतर देवतांनाही भजणारा आणि कृत्रिम रचना करणारा असा एक आख्यान-कवी होऊन गेला. नामदेवांची वाणी अबोधपूर्ण अशा नवनवोन्मेषांनी स्फुरणारी तर विष्णुदास नाम्याची भाषा बोधपूर्व अशा जाणिवेने बांधलेली अशी असल्यामुळे त्या दोहोंचा वेगळेपणा शोधून काढणे फारसे कठीण नाही. अलीकडील संशोधकांनी असे दाखवून दिले आहे की संत नामदेव हे आपल्या काही अभंगांत स्वतःला विष्णुदास असे विशेषण लावतात आणि महाभारताची रचना करणारा विष्णुदासनामा याने ते आपले विशेषनाम म्हणून योजिलेले आहे.

'अश्वमेघपर्व' हे काव्य रचणारा नामा पाठक हा चौदाव्या शतकाच्या शेवटी होऊन गेला. त्याचप्रमाणे नामदेवांच्या गाथेत नामा यशवंत हे नाव धातलेले काही अभंग आहेत. हे दोन्ही कवी संत नामदेवांपेक्षा वेगळे मानले पाहिजेत.

#### नामदेव आणि जानदेव

नामदेव एक की अनेक हा जसा वाद आहे तसा मराठीतील दुसरे एक श्रेष्ठ कवी ज्ञानेश्वर यांचे ते समकालीन होते किंवा नाही असाही एक वाद आहे. पण खुद् ज्ञानेश्वरांविषयी देखील ज्ञानेश्वर एक की अनेक, की ते मुळी झालेच नाहीत असे वाद रूढ आहेत. यांपैकीच एक मत असे आहे की ज्ञानेश्वरी ही भगवद्गीतेवरील टीका लिहिणारे ज्ञानेश्वर वेगळे आणि 'बापरखुमादेवीवर 'असा आपला अभंगकार म्हणून उल्लेख करणारे वेगळे. यांपैकी अभंगकार ज्ञानेश्वर मात्र नामदेवांचे समकालीन होते.

दुसरे मत असे आहे की ज्ञानदेव आणि नामदेव हे समकालीन असू शकत नाहीत; कारण ज्ञानेश्वरांची भाषा नामदेवांच्या मानाने प्राचीन आहे. त्यामुळे नामदेवांचा काळ ज्ञानेश्वरांनंतर सुमारे एक शतकाने पुढे ढकलला पाहिजे. या मताला पूरक म्हणून, नामदेवांच्या अभंगांत मुसलमानांचा उल्लेख आहे. आणि त्यांचे गुरू विसोबा खेचर यांचा इस्लामी धर्मानुसार मूर्तिपूजेला विरोध होता या दोन बाबींचा आधार घेतला जातो. ज्या अर्थी मुसलमानांची सत्ता दक्षिणेकडे चौदाव्या शतकात दृढमूल झाली त्या अर्थी नामदेव हे त्या शतकापूर्वी होऊ शकत नाहीत, असे हे मत आहे.

वास्तविक पाहता ज्ञानेश्वरीचे कर्ते ज्ञानेश्वर आणि अभंगकार ज्ञानेश्वर वेगळे हे म्हणणे अंतर्गत आणि बाह्य पुराव्याची छाननी केल्यानंतर निराधार ठरते. केवळ भाषेच्या आणि इतर काही जुजबी आधारांवर नामदेव हे ज्ञानेश्वरां-नंतर एका शतकाने आले हे मतही मान्य होण्यासारखे नाही. ज्ञानेश्वरीच्या रचनेचा काळ इ. स. 1290 हा निश्चित आहे. ज्ञानेश्वरी ही ज्ञानेश्वरांचे एक शिष्य सिन्वदानंदबाबा यांनी लेखनिविष्ट केलेली ग्रंथकृती असून तिचे स्वरूप भगवद्गीतेवरील टीका-भाष्यासारखे बांघीव आणि सलग आहे उलटपक्षी नामदेवांचे अभंग मुक्तक पद्धतीच्या भावकाव्यासारखे स्वैर आहेत. ज्ञानेश्वरीचा प्रचार ग्रंथपरंपरेने शाला तर नामदेवांच्या अभंगवाणीचा प्रसार प्रामुख्याने मुख-परंपरेने झाला. अशा कारणामुळे ज्ञानेश्वरीच्या भाषेचे नामदेवांच्या अभंगांइतके नृतनीकरण आणि आधुनिकीकरण होऊ शकले नाही. त्यातल्या त्यात ज्ञानेश्वरीच्या मानाने ज्ञानेश्वरांच्याच अभंगांचे विशेषतः हरिपाठाच्या अभंगांचे नवीनीकरण फार मोठघा प्रमाणात झालेले दिसून येते, ज्ञानेश्वरांनी आपली रचना आबाल-सुबोध करण्याचा आटोकाट प्रयत्न केला असला तरी नामदेवांच्या मानाने त्यांच्या रचनेत काळानुरूप इतरांनी फारसा बदल केलेला दिसत नाही. उलटपक्षी नामदेवांची अभंगरचना काळ येईल तशी वरच्यावर त्या काळाला अनुरूप अशा भाषेत बदलण्यात आलेली दिसते.

मुसलमानी सत्तेचे आणि इस्लामी धर्माचे स्थिरीकरण दक्षिणेत चौदाव्या शतकापूर्वी झाले नव्हते ही गोष्ट खरी आहे. पण ज्ञानदेवांच्या मानाने नामदेवांना पन्नासहून अधिक वर्षांचे आयुष्य लाभले असल्यामुळे त्यांच्या अभंगांत तुरुकांचे म्हणजे मुसलमानांचे उल्लेख येणे स्वाभाविक आहे. ते एका अभंगात म्हणतात—

देव दगडाचा भक्त हा मायेचा । संदेह दोघांचा फिटे कैचा ? ऐसे देव तेही फोडिले तुरकीं । घातले उदकीं बोभातिना ऐसीं हीं दैवतें नको दावुं देवा । नामा म्हणे केशवा विनवितसे ॥ 1389 ॥

नामदेवांचे गुरु विसोबा खेचर यांनी मूर्तिपूजेला जो विरोध दर्शविला तो इस्लामी धर्माच्या प्रभावामुळे नव्हे तर केवळ सगुणोपासनेत दंग असलेल्या नामदेवांना निर्गुणोपासनेचे रहस्य कळले पाहिजे अशा उद्देशाने. विठोबा खेचर यांनी प्रतीकात्मक दृष्टीने मूर्तिपूजेची व्यर्थता प्रतिपादन केली.

ज्ञानदेव आणि नामदेव यांच्या रचनेत कमालीचे कल्पनासाम्य आणि शब्दसाम्य आढळते. त्यांनी आपल्या अभंगांत एकमेकांचे उल्लेख केले आहेत. इतर समकालीन संतांनीही त्या दोघांचे एकत्र उल्लेख केले आहेत, हे लक्षात घेतले पाहिजे. या सर्व गोष्टींचा विचार करता नामदेव आणि ज्ञानदेव हे समकालीन होते, इतकेच काय पण त्यांचा एकमेकांशी घनिष्ठ संबंध आला होता, हे मान्य करावे लागते.

नामदेवांचा ज्ञानेश्वरांशी केव्हा आणि कसा संबंध आला याबाबत परंपरेने चालत आलेल्या आणि काही अभंगांचा आधार असलेल्या अनेक कथा प्रचलित आहेत. इतिहासाच्या कसोटीवर घासून पाहता त्या सर्व जशाच्या तथा स्वीकारता येत नाहीत. त्या कथांमध्ये बरीचशी परस्पर विसंगतीही आहे. पण एकंदरीने विचार करता त्यांवरून नामदेवांच्या चरित्रावर, त्यांच्या भावजीवनावर आणि त्यांच्या काव्यकर्तृत्वावर, स्यूलमानाने का होईना, पण निश्चित प्रकाश पढतो यात शंका नाही.

#### नामदेव आणि संतमंडळी

इ. स. 1920 मध्ये ज्ञानेश्वरीची रचना झाली. निवृत्ती, ज्ञानदेव, सोपान आणि मुक्ताबाई ही चार भावंडे सध्याच्या पुण्याजवळ आळंदी येथे विरक्त स्थितीत राहात असून त्यांनी केल्या लौकिक आणि अलौकिक चमत्कारांची कीर्ती नामदेवांच्या कानांवर आली. आळंदीला जाऊन या चार भावंडांचे दर्शन घेण्याची त्यांना प्रेरणा झाली. ज्ञानेश्वरीरचनेनंतरचा हा एकदोन वर्षांचा काळ असावा. त्यावेळी ज्ञानदेव पंधरासोळा वर्षांचे आणि नामदेव सुमारे वीस-एकवीस वर्षांचे असावे. या चार भावंडांच्या भेटीची हकीकत नामदेवांनी आपल्या आत्म-

चरित्रात्मक अभगांत अत्यंत रोचक आणि वेधक पद्धतीने वर्णिली आहे. त्यांत नामदेवांच्या साधक अवस्थेचे आणि प्रतिभाशाली काव्यशैलीचे यथातथ्य प्रतिबिंब उमटले आहे.

नामदेव आळंदीला आल्यावर त्यांना प्रथम निवृत्तिनायांनी पाहिले.

उठले निवृत्ति संताच्या दर्शना । पंढरीचा प्रेमा घरी आला

केली प्रदक्षिणा वंदिले चरण । झाला अभिमान नामयासी

देवाचे जवळी आम्ही निरंतर । यांसी अधिकार नमस्कारा

नित्य समागम हरीच्या चरणीं । हे आणि आम्ही देवभक्त

नामा म्हणे काय वंद यांचे चरण ? अंगे परब्रह्म मजपाशीं ॥ 1057 ॥

वास्तिवक निवृत्तिनाथांनी वंदन केल्यानंतर नामदेवांनी त्यांना उलट वंदन करावयास पाहिजे होते. पण त्यांच्या मनात गर्व जागृत झाला. त्यांना वाटले, आपण पंढरपुरी नित्य देवांच्या सहवासात राहात असल्यामुळे आपले आणि यांचे नाते देवभक्ताचे आहे. यांनी आम्हांला नमस्कार करावा हे यांचे कर्तव्यच आहे. पण आमच्या ठिकाणी साक्षात परब्रह्म वसत असल्यामुळे आम्ही यांना नमस्कार का म्हणून करावा ?

निवृत्तिनाथांच्या पाठोपाठ ज्ञानेश्वरांनी नामदेवांना वंदन केले.

उठले ज्ञानेश्वर केलें तें वंदन । मस्तकीं चरण नमस्कारीलें
नामा म्हणे आम्हा वडील अधिकार । यांसाठी नमस्कार योग्य आहे
आम्ही देवापाशीं असतों सर्व काळ । येंक्रन सकळ वंदिताती
वैद्यावांचे भार देव सुरगण । एकाकी शरण पंढरीशी
नामा म्हणे आता पाहिली मंडळी । यासाठी वनमाळी स्फुंदूं लागे
।। 1052 ।।

नामदेव है ज्ञानदेवांपेक्षा पाच वर्षांनी वडील. तेव्हा ही गोष्ट देखील नामदेवांना स्वाभाविक वाटली. कारण वडिलांना धाकटचाने नमस्कार करणे हे शिष्टाचाराला धरूनच आहे. त्यानंतर सोपानदेवांनीही आपल्या वडील बंधुद्वयांचे अनुकरण केले.

आला तो सोपान वंदियेले चरण । पांडुरंगाठायीं मानियेला रंजल्यागांजल्यांचा घेतला समाचार । संत माय थोर अनायांची आमुची मायबापें भेटलीत आज । समाधान सहज आलिंगितां नामा म्हणे भज कळलें यांचें प्रेम । देवें केले श्रम काय उणे ? ॥ 1059 ॥

सोपानदेवांचा भिक्तभाव नामदेवांना कृत्रिम वाटला आणि आपणांला देवांनी इकडे कन्नाला पाठिवले असे त्यांना झाले. निवृत्ती, ज्ञानदेव आणि सोपान है झाल्यानंतर आता राहिल्या मुक्ताबाई. आपल्या ज्येष्ठ बंधूंना नामदेवांनी प्रतिबंदन केले नाही ही गोष्ट मुक्ताबाईंच्या लक्षात आली. नाहीतरी सर्व संतांमध्ये मुक्ताबाईंची दृष्टी अधिक भेदक होती. त्यांची शैली देखील एक धाव दोन तुकडे करणारी, सडेतोड म्हणून प्रसिद्धच आहे. त्या म्हणतात—

अखंड जयाला देवाचा शेजार । कां रे अहंकार नाही गेला ? मान अपमान वाढिवसी हेवा । दिस असतां दिवा हातीं घेसी परब्रह्मासंगे नित्य तुझा खेळ । आंधळघा डोळे डोहळे का बा झाले ? कल्पतरुतळवटीं इच्छिली ते गोष्टी । अद्यापी नरीटी राहिली का ? घरी कामधेनु ताक मागो जाय । ऐसा द्वाड आहे जगामाजीं म्हणे मुक्ताबाई जाईना दर्शना । आधी अभिमाना दूर करा ॥ 1061 ॥

मुक्ताबाई नामदेवांचे दर्शन घेण्यास तयार नाहीत हे पाहून त्यांच्या वडील बंधूंनी त्यांची समजूत घालण्याचा बराच प्रयत्न केला. नामदेवांनी शक्तीच्या बळाने देवाला जिंकले आहे आणि त्याला आपले ऋणाईत केले आहे, भक्तीपेक्षा जगात श्रेष्ठ काही नाही. परंतु मुक्ताबाईंना हे म्हणणे पटले नाही. नामदेव हा केवढाही हरिभक्त झाला तरी त्याला अद्याप अंतर्ज्ञान झाले नाही. या गोष्टीची कारणमीमांसा करताना मुक्ताबाईंनी असे उद्गार काढले—

बोलोनिया येणे वाढविला डांगोरा। अंतरींचा कोरा गुरुवीण संतांचा सन्मान कळेना जयासी। राहुनी देवापाशी काय केलें ? परिसा झाकण घातलें खापर। नाहीं झालें अंतर बावनकस खिदरांगारी श्रृंगारी हिलाल। अंतरींचें केलें गेलें नाहीं म्हणे मुक्ताबाई अभिमानानें केलें। सर्पा पाजियलें विष तेंचि॥ 1063॥ अमृत टाकून कांजीची आवडी। साजेना झोपडी काय त्याला खरासी अखंड गंगेचें स्नान। गेले वायांवीण जिणें त्याचें पोंवळचाहून अधिक दिसती रानगुंजा। श्रृंगाराच्या काजा विटंबिल्या अनारापरिस चोखट इंद्रावन। चवी कडुपण हीन त्याचें रंगाची बाहुली दिसती साजिरी। बेगडाचे वरी नग ल्याली म्हणे मुक्ताबाई पुरे तें दर्शन। गुरूवीण संतपण आहे कोठें? ॥ 1064॥

मुक्ताबाईंच्या मते नामदेव हा चंदनाचे झाड आहे. पण ते अहंतारूपी सपिन गुंडाळले आहे. त्याचा सन्मान केल्याबरोबर त्याच्या अंगी ताठा उत्पन्न होतो. हा चार लोकांना पंढरीचे भूषण सांगतो. पण याच्या मनाला मात्र तिळमात्र बोध झालेला नाही. मुक्ताबाईंच्या मते नामदेवांची स्थिती चांगदेवाप्रमाणेच झाली आहे म्हणून त्याला सर्वांनी मिळून भाजून काढणे हाच एक उपाय आहे. मुक्ताबाईच्या या परखंड बोलण्यावर निवृत्तिनाथांनी उत्तर दिले-निवृत्तिदेव म्हणे ऐसं म्हण् नये । धन्य भाग्यें पाहें सत आले आपलें स्वहित करावें आपण । संतोच्या सन्माना चकं नये घन्य हो ते नर राहती पंढरीं । श्वान त्यांचे घरीं सुखें व्हावें या नामदेवासंगें देवाचा ओढा । प्रेमें केला वेडा पांडरंगें निवृत्तिदेव म्हणे त्यासी अरे तुरे। पाईं ठेवितां बरे डोई मातें।। 1066।।

सरतेशेवटी या विषयावर चार भावंडांची बरीच 'भवति न भवति 'झाली आणि नामदेवांचा अहंकार दूर केला पाहिजे असे ठरले. यापूर्वी आपल्या योग-सामर्थ्याची शेखी मिरविणाऱ्या चांगदेवाचा चार भावंडांनी गर्व-परिहार केला होता. हा चांगदेव प्रथम हठयोगी होता. नामदेवांप्रमाणे याच्याही कानांवर ज्ञान-देवादिकांची कीर्ती आल्यामळे त्याने ज्ञानदेवांना एक पत्र पाठविष्याचे योजले होते. परंतु पत्राचा मायना 'तीर्थस्वरूप' लिहावा की 'चिरंजीव' याचा मनाशी बोध न झाल्यामुळे त्याने कोरेच पत्र पाठविले ! "एवढे योगसामर्थ्य कमावन शैवटी चांगदेव हा कोराच राहिला !" असा त्यावेळी मुक्ताबाईंनी टोला हाणला होता. ज्ञानेश्वरांनी त्याचा गर्वपरिहार करून त्याला जे अद्वैत ज्ञान सांगितले ते ' चांगदेवपासष्टी ' या नावाने प्रसिद्ध आहे, मुक्ताबाईंनीही त्याला शिष्पत्व देऊन उपदेश केला.

चांगदेवाला जसा हठयोगाचा गर्व झाला होता तसा नामदेवाला विठ्ठल-योगाचा गर्व झाला आहे, ही गोष्ट मुक्ताबाईनी ताडली. नामदेवाचा गर्व-परिहार करण्याची कामगिरी कोणावर सोपवावी याचा खल करण्यात आला आणि त्यावेळच्या संतमेळाव्यातील सध्याच्या उस्मानाबाद जिल्ह्यातील तेरढोकी येथे राहणारे संत गोरोबा कुंभार यांच्यावर हे काम सोपविण्याचे ठरले.

या काळात महाराष्ट्रात ठिकठिकाणी नामांकित साधुसंत राहात होते. नामदेवांच्या समकालीन संतांपैकी ज्ञानेश्वरादी चार भावंडे पैठणजवळील आपेगाव येथे राहात असत. नामदेवांची दासी जनी, नरहरी सोनार आणि परसा भागवत हे पंढरपूर येथे, योगाजी परमानंद हे बार्शी येथे, सावता माळी हे अरणभेंडी येथे, चोखामेळा हे मंगळवेढे येथे वाणि विसोबा खेचर हे आवंढ्या नागनाथ येथे राहात असत. या संतमंडळांत गोरोबा हे सर्वांत ज्येष्ठ असल्यामुळे त्यांना गोरोबाकाका म्हणत होते.

गोरोबा हे कुंभार होते व त्यांच्याजवळ अनुभवाचे थापटणे होते. एखादे मडके कच्चे (म्हणजे कोरे) की पक्के (म्हणजे निके) हे थापटणे हाणताक्षणीच कळून येते. नामदेवाचे मडके निके आहे की कोरे आहे याची परीक्षा करण्यासाठी गोरोबा कुंभारांना बोलावण्याचे ठरल्यावर त्यांच्या भेटीसाठी स्वतः मक्ताबाई गेल्या. त्यांच्या भेटीचे वर्णन नामदेवांच्या अजोड शब्दांत ऐकण्यासारखे आहे-

> मोतियांचा चुरा फेकिला अंबरी । विजुचीया परी कीळ झालें जरी पितांबरें नेसविलीं नभा । चैतन्याचा गाभा नीळ बिंदू तळीपरी परसे शृन्याकार झालें। सर्पाचींही पिलें नाचुं लागे कडकडोनी वीज निमाली ठायींचे ठायीं। भेटली मुक्ताबाई गोरोबाला ज्ञानदेव म्हणे कैसी झाली भेट । ओळखिले अविट आपुलेंपण ॥ 1072 ॥

#### नामवेषांची तत्त्वपरीक्षा

चरित्र आणि चमत्कार

अशा रीतीने गोरोबा हे आळंदीला आले आणि तेथे जमलेल्या संतमंडळा-पैकी एकेकाची ते आपल्या हातातील यापटण्याच्या साहाय्याने चाचणी घेऊ लागले. आधी निवृत्ती, मग कमाने ज्ञानेश्वर, सोपान, मुक्ताबाई यांच्या डोक्यावर त्यांनी ते टिचकीसारखे हाण्न पाहिले. प्रत्येकाने थापटण्याचा प्रहार सोसला आणि आपला घट पक्का आहे असे पारखून घेतले. आता नामदेवावर तीच पाळी आली.

तेचि थापटणे नामदेवावर । डोई चोळ मोहरे रडों लागे गोरोबांनी ते पाहिले आणि ते मुक्ताबाईंना उद्देशून म्हणाले,

गोरा म्हणे कोरा राहिला गे बाई। शून्यवर नाही भाजिलें कोठे या प्रसंगी आपल्या मनाची स्थिती कशी झाली याचे नामदेवांनी मोठे खोचक वर्णन केले आहे --

> उद्भिग्न मनीं करी दीर्घ ध्वनी । नाहीं माझे कोणी सखे ऐसे वैराग्य कसोटी सोसवेना घाव । पळावया पाव मार्गे काढी झाले चाळाच्ळ मनांत चंचळ । युगाऐसें पळ वाटतसे नामा म्हणे जावें पळोनियां आतां । संतसंग होतां भाजतील ॥ 1078 ॥

तेथील कोणाही संताला न विचारता नामदेव आंळदीहून निघाले. त्यांनी इंद्रायणी ओलांडली आणि ते तातडीने पंढरपूरला आले. त्यांनी आपले गान्हाणे विठ्ठलापूढें मांडले---

> कवळोनी कंठी विठ्ठल हे मूर्ती। नको देऊं हातीं निवृत्तीच्या ज्ञानदेवसोपान पाठिवले कोरे। जुनाट म्हातारा जाळूं आला मुक्ताबाईने तेथे माजविली कळी। हे संतमंडळी कपटी तुझी नामा म्हणे देवा आणिलें पूर्वदैवें । गेलों असतों जिवें सगळाची

> > n 1080 n

संतमंडळींना कळलावे, कपटी एवढेच म्हणून नामदेव यांबले नाहीत. ही संतमंडळी नसून कैकाडमंडळी आहेत असाही त्यांनी आरोप केला.

कैकाडघाचेवाणी करिती गुडगुड । मजला हे गूढ उमजेना नामा म्हणे गाती प्रकाशाचें गाणें । आम्हां अघोरवाणें दिसतसे

и 1082 и

नामदेवांनी ज्ञानेश्वरादिकांच्या रचनेला 'प्रकाशाचे गाणे ' असे संबोधिले आहे, हा एका श्रेष्ठ कवीने तुल्यबल अन्ना दुसऱ्या कवीविषयी दिलेला अतिशय सूचक आणि मार्मिक अभिप्राय आहे. एकीकडे पाखंडी म्हणता म्हणतानाच नाम-देवांनी व्याजनिदेने ज्ञानदेवादिकांविषयी कशी अभिज्ञता दर्शविली आहे ती पाहण्यासारखी आहे --

म्हणती घेतल्या आम्हीं धान्य कोडी । खर्चाया कवडी थार नसे हांसती रडती पडती एकमेकांवर । आनंदाला पार नाहीं म्हणती काय गुणें देव रिझाला त्यांवरी । नेसाया फटकुरी जन्म गेला पाहोन दरिद्र झाला कासाबीस । केवळ परीस पांढ=याचा लहानशी मुक्ताई जशी सणकांडी । केले देशोधडी महान संत सगळेची कांखेसी घेई ब्रह्मांड । नामा म्हणे पाखांड दिसतें मज

11 1083 11

## विसोबा खेचराकडून गुरूपदेश

नामदेव सत्त्वपरीक्षेला उत्तरले नाहीत. ते पंढरपूरला जाऊन अंतर्मुख दृष्टीने विचार करू लागले. हळूहळू त्यांना आपणांमधील उणिवेची मनोमन जाणीव होऊ लागली.

संतांसी विन्मुख झाला जो गव्हार । नाहीं आतां थार इहपरलोकीं नाहीं घेतला वेडघा संतांचा अंगवळा । झोंप बैसली डोळा अज्ञानाची भ्रांतीने तुझी पुरविली पाठी । सज्जनाच्या गोध्टी कडू झाल्या हातां आला लाभ गमावला सारा । भुललासी गव्हारा भ्रमभूली मोहसर्पें तूझें व्यापियेलें अंग । म्हणे पांडुरंग काय आतां ॥ 1087 ॥

त्यांना ही गोष्ट उमजून आली. सद्गुरूवाचून ईश्वराची प्राप्ती होऊ शकत नाही.

> जंव सद्गुरूचें नाहीं सेवन । तंव मी जैसें स्वप्नींचें धन माझें न तुटे भवबंधन । सद्गुरुआज्ञेवांचूनी ।। 1088 ।।

ईश्वरी प्रेरणेनुसार ते आवंढ्या नागनाथ येथील संत विसोबा खेचर यांच्याकडे गुरूपदेश घेण्यास गेले. नागनाथ म्हणजे प्राचीन दारुकावनातील नागेश हे बारा ज्योतिर्लिंगांपैकी एक. तेथे नामदेवांना विसोबा खेचरांचे दर्शन झाले. पण ते कोणत्या अवस्थेत? साक्षात शंकराज्या पिडीवरच पाय ठेवून खुशाल झोपलेले! या अवस्थेत आपल्या भावी गुरुवयाँना पाहून नामदेव स्तिमित झाले. देवावर पाय ठेवून निवांतपणे निजलेल्या खेचराला उद्देशून नामदेव म्हणाले —

" उठीं उठीं प्राण्या आंधळा तूं काय । देवावरी पाय ठेवियले " विसोबा काही कमी नव्हते.

विसोबा खेचर बोले नामदेवा। " उठिवले जिवा का रे माझ्या? देवावीण ठाव रिता कोठे आहे। विचारूनी पाहें, नामदेवा, जेथें देव नसे तेथें माझे पाय। ठेवीं पा अन्वय विचारूनी"

नामदेवांनी चोहीकडे पाहिले तेव्हा त्यांना काय दिसले ?

नामा पाहे अवघा जिकडे तिकडे देव । कोठे रिता ठाव न देखेचि

Ⅱ 1092 Ⅱ

विसोबा खेचराच्या साम्निध्यात नामदेवांना दिव्य दृष्टी लाभली आणि विसोबाने नामदेवांना उपदेश केला :

नाम आणि रूप दोन्ही नाहीं जया
तोचि देव पाहीं येर मिथ्या ।
जळ स्थळ काष्ठ पाषाण पिंड ब्रह्मांड अणु रेणू
सर्वस्वी आपण साक्ष असे ।
हें जाणोनिया परते जाणे आपआपणीयातें
खेचर म्हणे नामयातें अवघाचि देव ।
श्रवणीं सांगितली मात मस्तकीं ठेवियला हात
पद-पिंड-विवर्जित केला नामा ॥

नामदेवाला विसोबा खेचराने पर्दापडविवर्जित केले म्हणजेच ब्रह्मभाव आणि जीवभाव हे दोन्ही नाहीसे करून त्याला केवळ ब्रह्मरूप केले. विसोबा खेचराचा उपदेश आणि त्यामुळे नामदेवांना मिळालेली ज्ञानदृष्टी यांचे हे वर्णन ज्ञानदेवांच्या पुढील प्रसिद्ध ओव्यांशी ताडून पाहण्यासारखे आहे—

> तैसे रागद्वेष जरी निमाले। तरि ब्रह्मीचें स्वराज्य आलें मग भोगी सुख आपुलें। आपणिच ॥ ते गुरूशिष्याची गोठीं। पदिषडाची गाठीं तेथ स्थिर राहोनि नुठी। कवणे काळीं॥ ज्ञा. 13.50॥

नामदेवांची भक्ती पूर्वी आंधळी होती ती आता गुरूपदेश झाल्यावर डोळस झाली. आपल्या गुरूविषयी नामदेवांना जी कृतार्थता वाटली ती त्यांनी अनेक प्रकारे वींणली आहे. सद्गृरूनायकें पूर्ण कृपा केली । निजवस्तु दाविली माझी मज माझे सुख मज दावियलें डोळां । दिधली प्रेमकळा नाममुद्रा तया उतराई व्हावें कवण्या गुणें । जन्म नाहीं एणें ऐसें केलें नामा म्हणे निकी दावियली सोय । न विसरावे पाय विठोबाचे ।।

गुरूचा उपदेश त्यांच्या मनावर कितपत ठसला याबद्दल त्यांच्या साधका-वस्येत त्यांची अनेक वेळा परीक्षा झाली. एकदा ते जेबीत बसले असताना एका कुत्र्याने त्यांच्या ताटातील भाकरी अकस्मात पळिवली; पण आता त्यांच्या ठिकाणी 'सर्वाभूतीं भगवद्भाव ' बाणला गेला असल्यामुळे ते तुपाची वाटी हातात घेऊन त्या कुत्र्यामागे धावले. "कोरडी भाकर खाऊ नकोस, तुझे पोट दुखेल, भाकरीबरोबर हे तूप घे " असे नामदेव म्हणाले अशी कथा आहे. अशा-रोतीने 'शुनि चैव श्वपाके च पण्डिताः समर्दाशनः ' अशी वृत्ती बाणली आणि त्यांच्या तोंद्रन सहजोद्गार निघाले —

> नाचूं कीर्तनाचे रंगीं। ज्ञानदीप लावूं जगीं परेहून परतें घर। तेथें राहूं निरंतर सर्वाचे जें अधिष्ठान। तेचि माझें रूप पूर्ण सर्वे सत्ता आली हातां। नामयाचा खेचर दाता॥ 1115 / 1245॥

#### पहिली तीर्थावळी

ज्ञानदेव आणि इतर संतमंडळी यांचा सहवास नामदेवांना सुमारे सहा-सात वर्षे मिळाला. या काळात पंढरपूर ते आळंदी हा महाराष्ट्रातील परिसर नामदेवांच्या कीर्तनाने आणि ज्ञानदेवांच्या प्रवचनाने अक्षरणः दुमदुमून गेला. याच काळात ज्ञानदेव एकदा नामदेवांचा भेटण्यासाठी पंढरपूरला आले. त्यावेळी ज्ञानदेवांनी आपला तीर्थयात्रेचा मनोदय व्यक्त केला. नामदेव प्रथम तीर्थयात्रेचिषयी उत्सुक नव्हते. कारण सर्व तीर्थे पंढरीच्या विठुलाजवळच आहेत असे ते मानत होते. त्यांची प्रेमभक्ती व तीर्थयात्रेविषयी अनुत्सुकता ज्ञानदेवांना आदरणीय वाटली. ते उद्गारले —

धीर आणि चतुर सर्वस्वें उदार। साजे तुज अधिकार प्रेमभिक्त धन्य तू संसारीं भिक्तभावशीळ। साधिलें तुवां नेवळ प्रेमसुख

पण नामदेवांनी अन्तर्मुख होऊन विचार केला की साक्षात परब्रह्ममूर्ती ज्ञानेश्वर आपल्या संगतीचा आदर करीत आहेत. असे भाग्य साघण्यासाठीच तर विष्णुदासाचा जन्म आहे. प्रत्यक्ष ईश्वरानेच नामदेवाला 'जावे स्वस्ति क्षेम यावे शी प्रवृत करावे स्वहित कळे तैसे ' अशी तीर्थयात्रेस जाण्याची आज्ञा दिली, आणि ज्ञानेश्वरांजवळ नामदेवांविषयीची आपली असीम आत्मीयता व्यक्त केली.

आरुष सावडें नामा माझें वेडें। मार्गी मार्गेपुढें सांभाळावें तहानभूक तुवां जाणावी जीवींची। मज चिंता याची थोर वाटे रानीं वनीं जनीं विसंबसी झणीं। धाडितों देखोनि आर्त तुझें

अशा रीतीने ज्ञानरूपी देव आणि नामरूपी देव हातांत हात घालून इतर भक्तमंडळींसह तीर्थयात्रेला निघाले.

> टाळ मृदंग विणे सुस्वर् । नादें दुमदुमलें अंबर त्यांतिह टाळियांचा गजर । अपरंपार ओढवला

सकल संतमंडळीने केलेल्या या तीर्थयात्रेचे संत नामदेवांनी आपल्या 'तीर्थावळी' नामक अभंगांत अतिशय विस्तृत आणि हुद्ध वर्णन करून ठेवले आहे.

#### नामवेवांच्या चरित्रातील चमत्कार

एकंदरीने नामदेवांचे तीर्थावळी आणि सर्वच आत्मचरित्रात्मक अभंग हे स्फुट स्वरूपाचे असून ते पिढघानपिढघा मुखपरंपरेने चालत आले असल्यामुळे त्यांत वेळोवेळी भर पडली असल्याची शक्यता आहे. त्यातील प्रत्येक अभंग हा प्रमाण मानून चालत नाही. तरी देखील त्यातील काव्य अप्रतिम असून त्यातील शांत, भक्ती आणि अद्भृत रसांचा आविर्भाव अलौकिक आहे. या अभंगांच्या आधारे काढलेले नामदेवांचे जीवनचरित्र हे पुष्कळसे परस्पर-विसंगत आणि चमत्कारखहुल मानावे लागते. पण असे असले तरी या सर्व अभंगांतून आणि त्यांच्या समकालीनांनी काढलेल्या काही सूचक उद्गारांमधून नामदेवांच्या चरित्राचा बुढीला पटेल असा आराखडा काढता येतो.

नामदेवांनी ज्ञानेश्वरादी संतमंडळाबरोबर जी तीर्थयात्रा केली तीमुळे त्यांच्या व्यक्तिमत्त्वाचा विकास होण्याला फार मदत झाली असावी. आजवर त्यांच्या भक्तीचे केंद्र केवळ पंढरपुरातील विठ्ठलाच्या परिसरातच सीमित झाले होते त्याला आता महाराष्ट्राबाहेरील व्यापक क्षेत्र मिळाले. उत्तर भारतातील विविध प्रदेशांचे त्यांनी संतांच्या सहवासात अवलोकन केले. पंढरपुराहून निघून ते उत्तरेकडे द्वारकेपर्यंत गेले व प्रभास तीर्थावरून मारवाडात गेले. तेथे बिकानेर-जवळ कोलादजी नामक गांवी पाण्याचे अति दुर्भिक्ष्य होते; पण नामदेवांनी केवळ भक्तिबळाच्या साहाय्याने तेथील खोल कूपातून बाहेर पाणी आणून त्याचा एक झरा निर्माण केला. त्या वेळी स्वतः ज्ञानदेवांनी त्यांच्यावर स्तुतिसुमने उधळली व असे उद्गार काढले—

ऋषिगण गंधर्व ब्रह्मादिक सर्व । लक्षिताती ठाव अरूपाचा तो तुवां आम्हां सन्मुख उभा केला । चरणासी लागला ज्ञानदेव हा नामदेवकूप अद्यापि तेथे प्रसिद्ध आहे. पुढे ही तीर्थयाता उत्तरेकडून दक्षिणेकडे आवंद्या नागनाथ थेथे आली. तेथे नागनाथाच्या देवळासमोर नामदेवांचे कीर्तन चालू असताना तेथील कर्मठ ब्राह्मणांना ते न रचल्यामुळे त्यांनी नामदेवांना देवळासमोरून पिटाळले आणि देवळापाठीमागे पाठिवले. नामदेवांचरी सर्व भजनीमंडळी आता देवळापाठीमागे आली. नामदेवांची स्थिती भजनामध्ये 'ब्रह्मानंदी लागली टाळी ' अशी झाली होती, तरी पण कीर्तनात पूर्वीसारखा रंग भरेना. नामदेवांच्या ही गोष्ट लक्षात आली. मोठघा कळवळघाने देवाला उद्देशून त्यांची प्रार्थना केली. पूर्वी एकदा एका सुलतानाने नामदेवांना पकडून आणून त्यांच्या समक्ष एका गाईची कत्तल करविली तेव्हा ती गाय त्यांनी आपल्या भक्तिसामर्थ्याने जिवंत केली होती. या गोष्टीची व कूपातून पाणी वर कादल्याची आठवण करून नामदेव म्हणाले -

आतां कां निष्ठुर अंतरीं। न येसी लवकरी विठ्ठला ? मजकडेस करून पाठीं। राऊळीं वैसला धूर्जेटी आतां पाहनि कृपादुष्टी। पाव जगजेठी मजलागीं

नामदेवांच्या तोंडून हे शब्द बाहेर पडताच पूर्वाभिमुख असलेले देऊळ फिरले आणि ते पश्चिमाभिमुख झाले, अशी कथा आहे.

आज आवंदिया नागनाथाचे देऊळ पश्चिमाभिमुख आहे ही गोष्ट प्रत्यक्ष दिसू शकते. पण नामदेवांच्या चरित्रातील हे व इतर सर्व चमत्कार अक्षरशः खरे मानले पाहिजेत, असे नाही. चमत्कार हे गौण असून त्यांच्या मुळाशी अस-लेली प्रतीकात्मकता ही नामदेवांचे चरित्र समजावून घेण्याच्या दृष्टीने अधिक महत्त्वाची आहे.

#### ज्ञानदेवांचा चिर्विरह

तीर्थयात्रा पुरी करून नामदेव पढरपूरला परत आले ते नवी ज्ञानदृष्टी घेऊनच.

> तीर्थें करोनि नामा पंढरीये आला । जिवलगा भेटला विठोबासी अज्ञानाचा भाग होता माझे मनीं । हिंडविलें म्हणोनि देशोदेशी

या तीर्थयात्रेच्या निमित्ताने नामदेवांचा संतमंडळीशी आणि विशेषतः ज्ञानेश्वरांशी निकट संबंध आला. 'सखा विरळा ज्ञानेश्वर । नामयाचा जो जिव्हार' असे त्यांच्या मैत्रीचे संत जनाबाईंनी वर्णन केले आहे. ज्ञानदेव-नामदेव यांचा सहवास थोडी वर्षेच टिकला. कारण तीर्थयात्रेहून परत आल्यावर काही दिवसांनी ज्ञानेश्वरांनी आपला समाधी घेण्याचा मनोदय प्रकट केला. बालयोगी, ज्ञानियांचा राजा व योगियांचा सखा आता समाधी घेणार म्हणून हा सोहळा

पाहण्यास सर्व संतमंडळी आळंदी येथे एकत्र जमली. या प्रसंगाचे नामदेवांनी केलेले वर्णन 'समाधीचे अभंग' या नावाने मराठी वाङ्मयात अजरामर आहे. ज्ञानेश्वरांच्या समाधीच्या वेळचा बारीकसारीक तपशील या अभंगात अत्यंत प्रभावीपणे विणिला असून त्यात करुणरस ओतप्रोत भरलेला आहे.

नामा म्हणे आता लोपला दिनकर । बाप ज्ञानेश्वर समाधिस्थ

या घटनेचा नामदेवांच्या मनावर कल्पनातीत परिणाम झालेला दिसतो. मृंग्यांच्या विवराला आग लागावी असा या प्रसंगामुळे सर्वांचा मनक्षोभ झाला. नदीमधील मासळचांना काही मादक द्रव्य घालावे म्हणजे त्यांची जशी कालवा-कालव होते तसे सर्व जनवन कालवले गेले. घार अचानक आकाशात उडून गेली, म्हणजे तिच्या पिलांची जशी दाणादाण उडते अशी स्थिती झाली.

> नामा म्हणे देवा ज्ञानदेव सृष्टी । पडेल कां दृष्टी पुन्हां आतां ? संत अंतरला सखा झाला दूर । आतां पंढरपूर कैसें कंठूं ॥ 248 ॥

नामदेवांच्या मनात पढरपूर सोडून दूर देशी जाण्याचा विचार हळूहळू पक्का होत गेला.

> ऐसें मी करीन जाण विठोबाराय। । पंढरीचे ठाया मोडवीन राहेना मी आतां जाईन दूर देशा । भक्तीची हे आशा सोडोनिया उदास हें चित्त माझें झालें देवा । जाईन केशवा मायबापा आपुल्या सांगातें नेईन पंढरी । नेईन संतनगरी भिवरजना येथे हे पंढरी होती ऐसे लोक । म्हणतील देख पुढे देवा ॥

नामदेवांनी आपली प्रतिज्ञा आपल्या उत्तरायुष्यात अक्षरणः खरी केलेली दिसते.

## नामदेवांचे उत्तरायुष्य : दुसरी तीर्थावळी

ज्ञानेश्वरांच्या महाप्रयाणानंतर नामदेवांना सुमारे छपन्न-सत्तावन्न वर्षांचे आयुष्य लाभले मात्र या काळातील त्यांचे जीवनचरित्र त्यांच्या वा इतरांच्या मराठी अभंगांतून मिळू शकत नाही. ज्ञानेश्वरांच्या समाधीमुळे त्यांच्या आयुष्याला एक वेगळीच कलाटणी मिळालेली दिसते. ज्ञानेश्वरांच्या संगतीमध्ये त्यांनी उत्तरेकडे जे विविध प्रदेश पाहिले त्यांत आज ज्याला आपण पंजाब म्हणतो तोही प्रदेश होता. आता त्यांची ज्ञानेश्वरांशिवाय एकटचाचीच उत्तरेकडे दुसरी तीर्थ-यात्रा सुरू झाली. नामदेवांचे उत्तर आयुष्य म्हणजे भिक्तमार्गाचा प्रचार करण्यासाठी जण् त्यांनी घेतलेला पुनर्जन्मच.

देई भक्तिरस प्रेमा । देवा घालीं आम्हां जन्मा प्रेम येई हातां जरी । जेथें नांदूं ती पंढरी ॥ 259 ॥

असे दिसते की नामदेव पंढरपुराहून निघाले आणि जणू काही ईश्वरी संकेताप्रमाणे त्यांचे पाय उत्तरभारताचा प्रवास करीत करीत सरते शेवटी पंजाब प्रदेशाकडे वळले. आपत्या या दुसऱ्या तीर्थयात्रेच्या संबंधात आपल्याबरोबर पंढरी नेईन आणि मी जेथे नांदेन तेथेच पंढरी होईल हे त्यांचे मनोगत त्यांनी कृतीत आणून दाखविले. पंजाब प्रांतात गेल्यावर त्यांनी तेथेही एक संतमंडळ स्थापन केले. पंजाबी भाषेत लिहिलेल्या 'जनमसाखी 'या ग्रंथात नामदेवांचे जे चरित्र विणले आहे त्यातील प्रमुख घटना महाराष्ट्रात ज्ञात असलेल्या त्यांच्या चरित्रापेक्षा वेगळ्या नाहीत. नामदेवांचा जनमकाळ आणि प्रयाणकाळ हे जरी तिकडील चरित्रात वेगळे दिले असले तरी अलीकडील संशोधनामुळे हे दोन्ही नामदेव एकच आहेत व त्यांचा जीवितकाळ इ. स. 1270 ते 1350 आहे याबह्ल आता फारसे मतभेद राहिले नाहीत.

नामदेवांचे पंजाबातील वास्तव्य सुमारे वीस वर्षे होते. ते पंढरपुराहून निघाल्यानंतर भिक्तमार्गाचा प्रचार करीत करीत प्रथम द्वारकेला गेले. तेथून मारवाड, मथुरा, हरिद्वार आणि नंतर पंजाबकडे वळले. पंजाबमधील अमृतसर या जिल्ह्यातील 'भूतभिंड' या गावी ते प्रथम गेले. तेथील आपल्या वास्तव्यात त्यांना बहोरदास हा त्यांचा पट्टशिष्य लाभला. तेथून सध्याच्या गुरुदासपूर जिल्ह्यातील मरड गावी आणि नंतर ते भट्टीवाल येथे गेले. भट्टीवाल येथील ज्या तलावाशेजारी त्यांचे वास्तव्य होते तो अद्यापि 'नामियाना तलाव' म्हणून ओळखला जातो. लढ्ढा आणि जल्ला हे नामदेवांचे दोन शिष्य आपल्या अनुयायांसह सुखोवाल आणि धरिवाल या गावी राहात होते.

नामदेवांनी आपल्या ध्यानधारणेसाठी जंगलातील एक निवांत स्थान निवडून तेथे वसती केली. पण तेथेही त्यांचे शिष्यप्रशिष्य जमा झाले आणि त्यांच्या आश्रमाशेजारी घोमान नावाचे एक नवे गावच वसले. येथे त्यांना केशो नावाचा शिष्य लाभला. त्यावेळचा दिल्लीचा बादशहा आलम् ऊर्फ अल्लाउद्दिन याने नामदेवाकरिता एक मंदिर बांधण्यास देणगी दिली. घोमान या ठिकाणी पुढे अठराव्या शतकात संत नामदेवांचे स्मारक म्हणून एक सुंदर मंदिर उभारले आहे.

नामदेवांच्या उत्तर आयुष्याची आणि त्यांच्या पंजाबमधील वास्तव्याची माहिती मराठीत उपलब्ध नसली तरी त्यांनी जो उत्तरेकडे संचार केला आणि भक्तिमार्गाचा प्रचार केला त्याच्या दृष्य खुणा पंजाबी भाषेत्ै दिसून येतात.

नामदेवांच्या शिष्यांपैकी विष्णुस्वामी, बहोरदास, लढ्ढा, जल्ला आणि केशो-कलाधारी यांची रचना सुप्रसिद्ध असून त्यांच्या भक्तिमार्गाच्या प्रचारात नंतरच्या काळात जे अनेक साधुसंत निर्माण झाले त्यांपैकी रामानंद, कबीर, गुरू नानक, रोहिदास आणि पिया या सर्वांनी आपल्या काव्यरचनेत नामदेवांचा गौरवपूर्ण उल्लेख केला आहे.

#### 'आविग्रंथा 'मधील नामदेव

नामदेवांच्या कर्तृत्वाची सर्वांत महत्त्वाची जर कोणती खूण असेल तर ती म्हणजे नामदेवांच्या एकसष्ट पदांचा शीख संप्रदायाचा 'आदिग्रंय' यात झालेला समावेश होय. नामदेवांनंतर बरोबर दोनशे वर्षांनी गुरू नानक यांचा जन्म झाला. त्यांनी स्थापन केलेल्या शीख संप्रदायाची जी मुख्य आध्यात्मिक तत्त्वे आहेत ती गुरू नानकांनी आपल्या 'जपजी मधील मूलमंत्रात सांगितली आहेत.

> इक ओंकार, सत्नाम, कर्तापुरख् निर्में , निवैर, अकाल मुरत् अजूनि-से-भंग, गुरप्रशाद

गुरू नानकांचा हा 'मूलमंतर 'म्हणजे नामदेवांच्या शिकवणुकीचा वेगळधा भाषेतील जवळजवळ अनुवादच आहे. गुरू नानकांच्या शिकवणीत आणि 'आदिग्रंथा त ईश्वराचे नाव आणि त्याचे स्मरण यांना जे अग्रगण्य स्थान आहे यांचा उगम प्रामुख्याने नामदेवापासून घेतलेल्या प्रेरणेत असावा असा अदाज करिता येतो.

काही लेखकांच्या मते. ज्ञानदेवकालीन मराठी अभंगकार नामदेव आणि ज्यांची पदे 'आदिग्रंथा 'त अंतर्भूत झाली आहेत ते नामदेव हे देगळे आहेत; कारण दोघांची उपास्य दैवते वेगळी आहेत, दोघांच्या भाषा वेगवेगळ्या आहेत आहेत आणि त्यांचा जन्मवृत्तान्त वेगळा आहे. हे सारे आक्षेप आता निरस्त झाले आहेत. 'आदिग्रंथा 'तील पदात आणि मराठी अभंगांमध्ये देखील नामदेवांनी ईश्वराच्या अनेक नामांचा उल्लेख केला आहे. राम, नारायण, भिव यांबरोबर विठ्ठलाचाही नामनिर्देश दोन्हींकडे आहे. मराठी अभंगांत त्यांनी —

जिकडे पाहे तिकडे विठोबा अवघा । बाहेरी भितरी सर्वे निरंतरी असे म्हटले आहे, तर 'आदिग्रंथा 'तील पदात

> इमै, बीठलु, उमै बीठलु बीठलबिनु संसार नींह थानयनंतरी नामा प्रणवे पूरिरहिउ तू सरब मही।

असा त्याचाच अनुवाद केला आहे. नामदेवांच्या मराठी अभगांची आणि 'आदिग्रंथा'तील पदांची भाषा यांत तफावत आहे, हा आक्षेपही वास्तवाला

धरम नाही. कारण त्यांचे अनेक उपदेशपर अभंग 'आदिग्रंथा त जवळजवळ अनुवादित केले आहेत, असे दिसून येते. उदा.—

> वावडी दुरीच्या दुरी उडतसे अंबरी । हातीं असे दोरी परी लक्ष तेथें दुडीवरी दुडी पाण्या निघाली गुजरी । चाले मोकळघा करीं परी लक्ष तेथें

या अभगपंक्तीची पुढील पदपंक्तीशीं तुलना करून पाहावी-

आनीले कागद काटीले गुडी । आकासामध्ये भरमीयले पंचजनासिउ बात बतउवा । चितुसु डोरी राखिअले आनीले कुंभ भराइले उदक । राजकुमारी पुरंदरीए इसत विनोद विचार करति हैं । चितुसु गागरी राखीअले

'आदिग्रंभा तील नामदेवांच्या पदांबह्ल एक गोष्ट लक्षात ठेवली पाहिजे की ही सर्व पदे आज जिला आपण पंजाबी म्हणतो त्या भाषेत रचलेली नाहीत. किंबहुना 'आदिग्रंथा त समावेश झालेल्या सर्वच पदांची भाषा जिला सधुक्कडी किंवा साधुभाषा म्हणतात अशी एक सर्वसमावेशक भारतीय भाषा आहे. एखादा कवी मूलतः जी भाषा बोलणारा असेल त्या भाषेचा प्रभाव त्याच्या पदावर विशेष पडलेला असेल तेव्हबाच. बंगालमधील जयदेव असो, उत्तरप्रदेशाचा कबीर असो किंवा महाराष्ट्राचा नामदेव असो तो आपली रचना याच सर्वसमावेशक भाषेत करतो. इतर भाषांप्रमाणे हिंदीचाही हीत समावेश झालेला आहे. अशी ही साधुभाषा अखिल भारताची आध्यात्मिक आणि सांस्कृतिक अशी एक शृंखला-भाषा आहे. नामदेवांच्या या साधुभाषेतील पदांत मराठी आणि आजची पंजाबी यांचा मधुर मेळ जमून गेला आहे. त्यांच्या मराठी पदांत जशी गीतगुणपरता आहे तशी 'आदिग्रंथा तील पदांतही आहे. इतकेच काय पण ती पदे निरिनराळ्या रागदारीत बसविली आहेत.

नामदेवांचे गुरू विसोबा खेचर यांच्या भेटीचे वर्णन वर दिलेलेच आहे. 'आदिग्रंथा 'तील एका पदातही नामदेवांनी खेचरापासून घेतलेल्या गुरुप्रसादाचे वर्णन आले आहे—

खेचर भूचर तुलसीमाला । गुरुपरसादी पाउ आ

विसोबा खेचराची ईश्वराच्या डोक्यावर पाय देण्याची कथा मात्र थोडघा फरकाने गुरू नानकांच्या नावावर मोडते. गुरू नानक हे मक्केला गेले असता तेथे त्यांचा एका मुल्लाशी जो संवाद झाला त्या संबंधात गुरू नानकांनी त्याला ईश्वर कसा सर्वत्र व्यापलेला आहे हे पटवून दिल्याची कथा पंजाबमध्ये प्रचलित आहे.

#### नामदेवांची समाधी

नामदेवांच्या पंजाबकडील वास्तव्याचे वर्णन मराठी संतांनी केलेले दिसत नाही याला काही कारणे आहेत. एकतर त्याविषयी तत्कालीन महाराष्ट्राला फारणी माहिती मिळाली नसावी. नामदेवांनी भिक्तमार्गाचा आणि नाम-माहात्म्याचा प्रचार उत्तरेकडे केला असला तरी तिकडेही ते एकाच ठिकाणी फार काळ स्थिर राहिले नाहीत. शिवाय त्यांचे अन्तर्मन हे पंढरपूरच्या परि-सरातच घोटाळत असले पाहिजे. त्यांना विट्ठलाच्या भेटीची सारखी उत्कंठा छागली होती.

> भेटीची आबडी उत्कंठित चित्त । न राहे निवांत एके ठायी जया देखें तया हेंचि पुसे मात । का मज पंढरीनाथ बोलाविना सखे वारकरी पंढरीस जाती । निरोप त्या हाती पाठविन निर्बुजला नामा कंठीं धरिला प्राण । करीतसे ध्यान रात्रंदिवस

नामदेवांनी आपल्या अंतकाळी पंढरपूरकडे जाण्याची इच्छा दर्शविली तेव्हा त्यांच्या विरहाच्या कल्पनेने त्यांची शिष्यमंडळी व्याकुळ झाली. सरतेशेवटी नामदेव हे पंढरपूरला गैले आणि तेथे समाधी घेऊन इ. स. 1350 मध्ये पंढर-पूरच्या देवालयासमोर त्यांनी आपला देह ठेवला.

नामा म्हणे आम्ही पायरीचे चिरे । संत पाय हिरे देती वरी या त्यांच्या उद्गारात त्यांची अंतकाळची इच्छा व्यक्त झालेली दिसते.

परभणी जिल्ह्यातील नरसी येथे क्याधू किंवा क्यांड नदीच्या काठी नाम-देवांची म्हणून एक समाधी आहे; पण ती संत नामदेवांची नाही. घोमान येथेही नामदेवांची समाधी दाखिवली जाते. तेथे नामदेवांचे पितळेच्या मोठ्या पत्र्यावर कोरलेले एक चित्रही ठेवलेले आहे. तेथील मंदिराच्या आतल्या खोलीत आपल्या अंगावर चादर पांघरून तीन दिवस कोणी आत येऊ नये असे सांगून ते झोपले पण तीन दिवसांनी शिष्यांनी पाहिले तेव्हा ते मृत झालेले आढळले. अशा रीतीने त्यांनी आपला स्थूल देह घोमानला ठेवला; पण सूक्ष्म देह मात्र पंढरपूरला नेला अशी एक अद्भुत हकीकत 'जनमसाखी त विणली आहे. परंतु एकंदरीने विचार करता त्यांची देह—समाधी पंढरपूरलाच असून घोमान येथे त्यांची वस्त्र-समाधी अर्थात स्मारक असावे हे संशोधकांचे म्हणणे सयुक्तिक वाटते.

#### प्रकरण 2

## कर्तृत्व आणि तत्त्वज्ञान

ज्ञानदेवें रिचला पाया । उभारिलें देवालया नामा तयाचा किंकर । तेणें केलासे विस्तार ॥

-संत बहिणाबाई

निरिनराळचा संतांच्या थोर कृपेमुळे महाराष्ट्रात भागवतधर्माची अर्थात वारकरी पंथाची मृहूर्तमेढ रोवली गेली. त्याचा पाया घालून ते धर्ममंदिर स्थापण्याचे श्रेय संत ज्ञानदेवांना जसे आहे त्याप्रमाणे त्यांचा किंकर जो नामदेव त्याला या धर्ममंदिराचा विस्तार करण्याचे श्रेय दिले पाहिजे. किंकर या शब्दाचा अर्थ 'किम् करोमि?' म्हणजे मी काय करू, असे म्हणून सतत कार्यतत्पर असणारी व्यक्ती, असा आहे. नामदेव हा भागवतधर्मरूपी देवालयात दीर्घकाल-पर्यंत सतत सेवा करणारा भक्त होता म्हणूनच त्याला भागवतधर्माचा एवढा विस्तार करता आला.

एखाद्या संस्थेची स्थापना होताना तिची पायाभरणी अनेकांचे हातभार लागून होत असते. पण कालान्तराने तिला भव्य आणि व्यापक स्वरूप आल्यानंतर तिचा मूळ संस्थापक कोण, याबद्दल सर्वसामान्य लोकांत वाद उत्पन्न होतात. महाराष्ट्रातील भागवतधर्म किवा वारकरी संप्रदाय यांच्या संस्थापनाचे श्रेय कुणाला द्यावे, याविषयीही थोडा वाद झालेला दिसतो. वास्तविक पाहता या धर्ममंदिराचे कळस समजले गेलेले संत तुकाराम यांची शिष्या बहिणाबाई हिने ही श्रेयनामावली वर दिलेल्या रूपकात्मक अभंगात अतिशय मामिकपणे सांगितली आहे. तीच आजही प्रमाण मानली पाहिजे. तिच्यात बदल करण्यासाठी आज काही नवा प्रावा उपलब्ध झाला आहे असे दिसत नाही.

#### तत्त्वज्ञानाची बैठक

ज्ञानेश्वरांनी भागवतधर्माचा पाया घातला हे एवढघाच अर्थाने म्हणावयाचे की त्यांनी या धर्माचे मूलतत्त्व 'ज्ञानेश्वरी त सलगपणे मांदून दाखनिले. वास्तविक भागवतधर्माचे मूळ ज्ञानदेवांच्याही आधी प्राचीन भारतीय तत्त्वज्ञानात विग्नद केलेले आहे. ते ज्ञानदेवांच्या एकाच ओवीत सांगावयाचे म्हणजे

> जें जें भेटे भूत । तें तें मानिजे भगवंत हा भक्तियोग निश्चित । जाण माझा ॥

सर्व भूतमात्राच्या ठिकाणी भगव द्भाव मानणे हा जो भिक्तयोग तोच भागवतद्यमं होय.

नामदेवांच्या तत्त्वज्ञानविषयक उद्गारांचा आढावा घेतल्यास त्यांना या भागवतधर्माचे जे रहस्य आकलन झाले ते पूढीलप्रमाणे मांडता येईल :

सर्व जगाच्या मुळाशी असलेले तत्त्व म्हणजे ब्रह्म होय व ते एकच आहे.

एकचि हें तत्त्व एकाकार देशीं। एक तो नेमेसि सर्वंजनीं ऐसें ब्रह्म पाहा आहे सर्व एक । न लगे तो विवेक करणें कांहीं मिथ्या हें डंबर माया मिथतार्थ। हरी हाच स्वार्थ वेगीं करीं नामा म्हणें समर्थ बोलिला तो वेद। नाहीं भेदाभेंद ब्रह्मपणीं

и 1607 п

सर्वांच्या अंतर्यामी व्यापून असलेले ब्रह्म हे सत्य असून व्रवर दिसणारा पसारा हा मिथ्या आहे. हे सर्व वेदांचे मूलतत्त्व असलेल्या या तत्त्वाचे वेदांनाही पुरेसे आकलन झालेले नाही.

वेडावली वाचा वेदांची बोलता । देवा पाहूं जातां अनिर्वाच्य अनिर्वाच्य वाचा बोलावया गेली । जिल्हा हे चिरली भूष्टराची भूष्टराची जिल्हा झालीसे कुंठित । नामा म्हणे अंत नलगे त्याचा

11 383 11

ज्याचे वेदांना देखील आकलन झाले नाही, सहस्र जिव्हा असलेला शेषदेखील ज्याचे वर्णन करताना कुंठित झाला, त्या ब्रह्माचे आकलन करण्याचा उपाय कोणता?

ज्ञान सत्य मुक्त शुद्ध बुद्ध यृक्त । कारणरहित निरंजन
ते आम्ही देखीले चर्मचक्षु दृष्टी । उभा वाळवंटी पंढरिये
वेदां अगोचर तयां सहस्रमुखा । तें झालें पुंडलिका लोभावर
परतल्या श्रुति म्हणती नेति नेति । आम्हां गातां गीतीं सापडलें
स्वरूपाचा निर्धार बोलती पुराणें । शिणलीं दरशनें वेवादिती
नामा म्हणे यांसी भावचि कारण । पावाबया चरण विठोबाचे

जे वेदांना व ज्ञानचक्षूंना अगोचर, जे पुराणांना कळले नाही, दर्शनांना दिसले नाही ते पुंडलिकाच्या प्रेमाखातर पंढरीच्या वाळवंटावर उभे राहिलेले आम्ही आपल्या चर्मचक्षूंनी प्रत्यक्ष पाहिले. आम्ही त्याचे गुणगायन करू लागताच ते आम्हांला आमच्या गीतांतच सापडले. नामदेवांच्या मते केशवांचे चरण प्राप्त करण्याचे भाव हेच साधन आहे.

#### संसारी असावे, असोनी नसावे

बहा हे जसे सत्य आहे तसा संसार मिथ्या आहे.

मिथ्या मायाजाळ मृगजळ बाद्या । लागलासे घंदा संसारिया
संसार हा क्षणभगुर आहे हे नामदेवांनी असे पटवून दिले आहे—
जळी बुडबुडे देखतां देखतां । क्षण न लागतां दिसेनाती
तैसा हा संसार पाहतां पाहतां । अंतकाळीं हातां काय नाहीं
गारुडधाचा खेळ दिसे क्षणभरी । तैसा हा संसार दिसे खरा
नामा म्हणे तेथें काहीं नसे बरें । क्षणाचें हें सर्व खरे आहे ॥ 1680 ॥

संसार हा जसा क्षणभंगूर आहे तसा तो फुटन्या घटाप्रमाणे त्याज्य आहे.
फुटल्या घटाची नाही नागवणें। संसार भोगणें तेणें न्यायें
स्वप्नींची ते मात जागृतीसी सांगे। तैसा भवरोग प्रारब्धाचा
नामा म्हणे ऐसा जाणा तो संसार। बाउगा पसार पायजणा
।। 1685।।

मग या संसारात मानवाचे कर्तव्य कोणते ? चौन्यांशी लक्ष जन्म घेतल्या-नंतर सरतेशेवटी एकदाच येणाऱ्या या मनुष्य जन्मात आत्मतत्त्वाची ओळख झाली नाही तर तो जीव पुनः या फेन्यात सापडणार.

> शेविटिली पाळी तेव्हा मनुष्य जन्म । चुकलीया वर्म फेरा पडे एक जन्म ओळखी करा आत्मारामा । संसार सुगम भोगूं नका संसारीं असावें असोनि नसावें । कीर्तन करावें वेळोवेळां नामा म्हणे विठो भक्ताचिये द्वारीं । घेऊनियां करीं सुदर्शन

> > n 1700 n

संसाराचा उपभोग सुगमपणाने म्हणजे गाफीलगिरीने, आसक्तीने घेऊ नये. संसार करावा पण त्याविषयी उदास म्हणजे अनासक्त असावे. वेळोबेळी ईश्वरभक्ती करावी; कारण भक्ताच्या रक्षणासाठी साक्षात विट्ठल त्याच्या दारातच सुदर्शन चक्र घेऊन उभा आहे. डिलिसा प्रपंच परि हा लिटिका। तेणें तुज व्यापका झाकियेलें तैसियाच्या मज घालोनिया सेवा। स्वामिद्रोही देवा करिसी कैसा मेरुचिया गळा बांधोनि मशका। पाहसी कवतुक अनायनाथा नामा म्हणे देवा कळली तुझी माव। माझा मी उपाव करीन आता

n 1150 n

खोटचा प्रपंचात गढून गेल्यामुळे मनुष्य ईश्वरद्रोही बनतो. परमेश्वरी मायेवर नामदेवांना सुचलेला उपाय कोणता?

### आम्हा सांपडले धर्म । करू मागवतधर्म

संसाराच्या लटकेपणावर आणि दुःखावर जो उपाम आहे तीच आपल्या जीविताची इतिकर्तेच्यता आहे आणि तेच भागवतधमचिही रहस्य आहे.

> आम्हा सापडलें वर्म । करू भागवतधर्म अवतार हा भेटला । बोलूं चालूं हा विसरला अरे हा भावाचा लंपट । सांडुनि आलासे वैकुंठ संतसंगती साधावा । धरुनि हृदयीं बांधावा नामा म्हणे केउता जाय । आमुच्या गळां त्याचे पाय ॥ 1152 ॥

ईश्वर हा भावाचा भुकेला आहे म्हणून तो भक्तांच्या प्रेमासाठी वैकुंठ सोडून आला आहे. संतांच्या सहवासाने त्याची प्राप्ती करावी व त्याला आपल्या अंत:-करणात साठवून ठेवावा हेच भागवतधर्माचे रहस्य आहे.

नामदेवांनी ज्याला भागवतधर्म म्हटले तोच महाराष्ट्रातील सुप्रसिद्ध वारकरी पंथ होय. वारकरी म्हणजे आधाढी-कार्तिकी एकादशीला आणि इतर पर्वणीच्या प्रसंगी नित्य नियमाने पंढरपूरची यात्रा म्हणजे वारी करणारा भगवद्भक्त. 'पंढरीची वारी जयाचिये कुळी। त्याची पायधुळी लागो मज ' आणि 'नामा म्हणे धन्य झाले ते संसारी। न संडिती वारी पंढरीची' असा वारी करणाऱ्यांसंबंधी त्यांनी आदरभाव व्यक्त केला आहे. 'वारीकर 'हे पंढरीचे वीर आहेत असे त्यांचे भक्तिभावपूर्वक वर्णन केले आहे.

आजीं महासुखें सृष्टी भरली भाग्यवंती। जालीसे विकृती पापा तापा चालिले देखोनि वैष्णव जगजेठी। उभाविती वैकुंठीं गृढीया देव आले आले रे हरीचे डिगर। वीर वारीकर पंढरीचे ज्याची चरण धुळी उधळे गगनपंथें। ब्रह्मादिकां तेथें जाली दाटी एकमेकांपुढे उडविती माथें। म्हणती आम्हां ते लागो रज भक्ती प्रेम भाव भरले ज्यांच्या अंगीं। नाचती हरीरंगी नेणती साजु हर्षे निर्भर चित्तीं आनंदें डोलती। हृदयीं कृष्णमूर्ती भेटों आली कोंदले हरिरूप देखती विश्वावर। सुटले पाझर नयनकमळीं गुढिया रोमांकुरी सात्त्विके दाटले। गर्जती विठ्ठलें नामघोष मोरिपसा कुंचे भाट गरुडटके। भार ते नेटके मिरिवताती तेथें केशवाचे नामें तनु हे तुळिका केली। पायघडी घातली हरिच्या दासा।। 899।।

नामदेवाने आपल्या शरीराची तुळिका म्हणजे गादी करावी आणि भक्तांपुढे पायघड्या घालाव्या असा नामदेवांचा वारीकराविषयीचा जिल्हाळा आहे. संतांचा आणि वैष्णवांचा महिमा विणताना नामदेवांच्या प्रतिभेला वारंवार बहर येत असतो. 'संतांचा महिमा कोण जाणे सीमा। सीणला हा ब्रह्मा बोलवेना' असे एकदा म्हणतात तर

ध्वजा कुचे गरुडटके । वैष्णव चालले नेटके आले वैष्णवाचे दळ । भेणे पळे कळिकळ ॥ 900 ॥

असे त्यांच्या वारीचे वर्णन करतात.

वारीकर म्हणजेच वैष्णव. वैष्णव होण्याचा उपाय कोणता तो नामदेवांच्या शब्दांतच ऐकावा----

वेदाध्ययन करिसी तरी वैदिकचि होसी
परि वैष्णव न होसी अरे जना।
पुराण सांगसी तरी पुराणिकचि होसी
परि वैष्णव न होसी अरे जना।
गायन करिसी तरी गुणिजन होसी
परि वैष्णव न होसी अरे जना।
कर्म आचरसी तरी कर्मठिच होसी
परि वैष्णव न होसी अरे जना।
यज्ञ करिसी तरी याज्ञिकचि होसी
परि वैष्णव न होसी अरे जना।
तीर्थं करिसी तरी कापडीच होसी
परि वैष्णव न होसी अरे जना।
नामा म्हणे नाम केशवाचे घेसी
तरीच वैष्णव होसी अरे जना।

अर्थात नामस्मरण हा वैष्णवाचा स्थायीभाव आहे.

वैष्णवाचे घरीं मांडिला पाहुणेर । नामाचा ओगर मांडियेला ध्यारे ताटभरी जेवा पोटभरी । आनंदगजरीं रामनाम होईल पाइरव दुर्जना न सांगावे । एकांतीं सेवावें नामा म्हणे ॥ 906 ॥

वैष्णवांच्या घरचा अतिथिसत्कार हा नामरूपी अन्नाच्या मेजवानीनेच होणार. पण हे नामसेवन एकांतात करावे. दुर्जनाचे अपशकुनी पाऊल तेथे पडल्यास त्याचा पायरव होईल, त्याची नजर लागेल.

सुख सांगावें संतापुढें । जेणें संगें सुख वाढे आणिक न करावे शहाणे । प्रेम दिठावेल तेणें नामा म्हणे त्यांचे संगती । चित्ता आपेंआप येईल निवृत्ती ॥ 932 ॥ अशाच अर्थाचे उदगार त्यांनी इतरत्रही जागोजाग काढले आहेत.

#### नामदेवकृत नाममाहात्म्य

नामदेवांच्या तत्त्वज्ञानाचा गाभा म्हणजे नामस्मरण होय. नामाचे माहात्म्य नामदेवांनी जितक्या प्रकारे गायले आहे तितके कोणत्याही संताने गायले नसेल. या विषयावर नामदेवांचे सुमारे दोनशे अभंग असून त्यांत त्यांनी नामाची महती सांगोपांग वर्णिली आहे.

> नामाचा महिमा नेणेचि पै श्रह्मा । म्हणोनिया कर्मा अनुसरला नाम हेंची कर्म नाम हेंची धर्म । केशव हें वर्म सांगितलें नाम शुद्ध स्नान नाम शुद्ध संध्या । नामावीण वेद आणिक नाहीं नाम होय गति होय मुक्ती । नामयाचे चित्ती रामनाम ॥ 701 ॥

नाममाहात्म्याला नामदेवांनी नामवेद असा यथार्थ शब्द वापरला असून नाम हे ईश्वराचे सर्वस्व आहे असे प्रतिपादन केले आहे.

> नाम तेंचि रूप रूप तेंचि नाम । नामरूपा भिन्न नाहीं नाहीं आकारला देव नामरूपा आला । म्हणोनि स्थापिला नामवेदीं नामापरता मंत्र नाही हो आणिक । सांगती ते मूर्ख ज्ञानहीन नाम म्हणे नाम केशव केवळ । जाणती प्रेमळ भक्त भले ॥ 747 ॥

केवळ एका रामनामाने काय काय घडून येऊ शकते हे सांगताना नामदेव म्हणतात —

> हडबडलीं पातकें। घेतां रामनाम एके नाम घेतां तत्क्षणीं। चित्रमुप्तें सांडिली लेखणी

कर्तृत्व आणि तत्त्वज्ञान

घेऊनि पूजेचा संभार । ब्रह्मा येतसे समोर नामा म्हणे जरी हें छटकें। तरी **छेदा**वें मस्तक ॥ 708 ॥

निरिनराळे दृष्टान्त देऊन रामनामाशिवाय असलेले गाणे आणि पढणे कसे त्याज्य आहे याविषयी नामदेवांचे म्हणणे असे----

> धिग्धिग् तो ग्राम धिग्धिग् तो आश्रम । संतसमागम जेथें नाहीं धिग्धिग् ते संपत्ती धिग्धिग् ते संतती । मजन सर्वाभृती नाहीं जेथें धिग् तो आचार धिग् तो विचार । वाचे सर्वेश्वर नाहीं जेथें धिग् तो वक्ता धिग् तो श्रोता । पांडुरंग कथा जेथें नाहीं धिग् तें गाणें धिग् तें पढणें । रामनाम गाणें जेथें नाहीं नामा म्हणे धिग् धिग् त्यांचें जिणें । एका नारायणें वाचुनिया ॥ 772 ॥

नाममाहात्म्य इतके थोर आहे की त्याची निंदा करून त्याला हास्यास्पद ठर-विणाऱ्यांना नामदेवांनी तुच्छ लेखिले आहे—

> गाणें गाती रे सुगड । तया हांसती दुघड नाम गोड नाम गोड । होय जन्माचा निवाड हांसे त्यासी हासूं द्यावें । गात आपण असावें नामा म्हणे जे हांसती । त्यांची कुळे नरका जाती ॥ 789 ॥

नामस्मरणासाठी काळवेळ नाही. प्रपंच दुःखाने भरलेला असला तरी नामस्मरणा-मुळे त्यातील दुःखाचा नाश होतो.

> प्रसन्न वदन सदा वेळ आहे। करिसी उपाय कर्म जाड ? मंत्रांचा पै मंत्र बीज नाम हरीचे। तेंचि हें शिवाचें रामनाम तुटले भवकंद जासील निजपंथें। झणीं तूं दुश्चित्ते करिसी चित्त नामा म्हणे भजन सर्व हरिचे करी। होईल बोहरी प्रपंचाची

> > H 832 H

नामाचे माहात्म्य एवढे थोर आहे की ते आत्मज्ञानाचेही साधन आहे. ते दैत आणि अद्वैत या दोहोंच्या पलीकडे आणि स्वयंभू आहे. किंबहुना नाम म्हणजे अंतर्यामीचे परब्रह्मा.

ज्ञान, ध्यान, जप, तप साधन । तें नाम प्रत्ययातें नये कोणा ?
गुरुपदीं जावें आधीं हो शरण । मी हें माझें ओळखून घ्यावें नाम
तयातें तें मूळ पाहोनियां त्यातें । मिळवावें द्वैत अद्वैतीं तें
दैतादौतातीत तें स्वयंभ संचलें । तेंचि नाम आलें त्रिभुवनीं
नामदेव म्हणे परब्रह्म तें नाम । द्वैत कियाकर्म नाहीं तेथें ।। 885 ॥

नामदेवांना नाम एवढें प्रिय आहे की आपल्या वाणीने नामस्मरण करणाच्या भाग्यवान संतांना किंकरवत्तीने ते शरण जातात.

> अवघे ते दैवाचे विट्ठल म्हणती वाचें । अवघें कुळ त्यांचें पुण्यवंत अवघेचि संसारी जाणावे ते धन्य । ज्याचे प्रेम पूर्ण पांडुरंगी अवघा विट्ठल भोगिती दिनरातीं । वोळगे किंकरवृत्ती नामा त्यातें

11 889 11

नामदेवांनी नामाचे माहात्म्य इतक्या परोपरीने वर्णन केले आहे की त्यांना नाम हे भागवतधर्माचे मूळपीठ वाटते. नामस्मरण करणाऱ्या पुण्यवंतांच्या बाबती-तील त्यांची ही किंकरवृत्ती लक्षात घेऊनच जणू काही संत बहिणाबाईंनी भागवतधर्मरूपी देवालयाचा नामा हा किंकर आहे असे उद्गार काढले असावे.

> न पढावे वेद नको शास्त्रबोध । नामाचे प्रबंध पाठ करा नव्हे ब्रह्मज्ञान न होय वैराग्य । साधा भक्तिभाग्य संतसंगे येर कियाकर्म करितां हो कली – । माजि कोण बळी तरले सांगा नामा म्हणे मज सांगितलें संतीं । यापरती विश्रांती आणिक नाहीं

H 1761 H

याप्रमाणे संतोच्या प्रेरणेनुसार नामदेवांनी अन्याहत नामप्रबंधांचे पठण करण्याचा संदेश दिला आहे.

#### उपवेशपर अभंग

मन हे चंबल आहे, चपल आहे, संकल्पविकल्पात्मक आहे, लंपट आहे, त्याची स्वाभाविक प्रवृत्ती परधन-परकामिनीकडे, पापाकडे. म्हणून मनाची सत्प्रवृत्ती वाढविण्यासाठी नामदेवांनी मनाला विविध प्रकारचा उपदेश केला आहे. या विषयावर नामदेवांचे सुमारे पंचवीस अभंग असून ते त्यांच्या अंतर्मुख तत्त्वचिंतनाचे द्योतक आहेत.

> एकक्षण मना बैसोनि एकांतीं । विचारीं विश्वांती कोठें आहे लक्ष चौन्यांशीच्या करिता येरझारा । शिणलासी गव्हारा वेळोवेळां दुर्लक्ष आयुष्य मनुष्यदेहींचें । जातसे मोलाचें वायावीण खापराचे साठीं सांडला परीस । गहिवरें फुटतें हृदय माझे नामा म्हणे तुज येतों काकुळती । सोडीं रे संगती वासनेची ॥ 1788 ॥

वासनेची संगती सोडावयाची असल्यास संतसंग हाच एक उपाय आहे. मनाने ज्या गोष्टीचा ध्यास घेतला तिचेच रूप मन घेत असते. 'पृथ्वी ध्यासी तरी पृथ्वीची होसी। केशव न होसी अरे मना 'म्हणून पृथ्वी, आप, वायु, आकाश यांचे ध्यान करण्याऐवजी 'नामा म्हणे जरी केशवासी ध्यासी। तरी केशविच होसी अरे मना (1403) असे मनाला पटवून दिले आहे.

नामदेवांनी मनाला जसा उपदेश केला आहे तसा तो सांसारिकांना, मुमुझूंना आणि खलदुर्जनांनाही उद्देशून केलेला आहे. त्यांच्या उपदेशातील मुख्य विषय वित्तशुद्धी, संगअसंग, ईश्वरभक्ती हा असून त्यांच्या उपदेशाचा गाभा म्हणजे सर्वप्रकारच्या सत्प्रवृतीविषयी सद्भाव आणि प्रेम हे स्वयंस्फूर्त असते, ते उसने आणता येत नाही, त्याचे सोंग करता येत नाही.

चंद्रसूर्यादि बिंब लिहिताती सांग । परि प्रकाशाचे अंग लिहितां नये सन्याशाचीं सोंगें आणताती सांग । परि वैराग्याचें अंग आणितां नये नामा म्हणे कीर्तन करिताती सांग । परि प्रेमाचें तें अंग आणितां नये

น 1582 ม

भक्ती हेच मानवी जीविताचे प्राप्तव्य आहे. तिचे माहात्म्य नामदेव र्वाणतात-

> भक्तीविण मोक्ष नाहीं हा सिद्धान्त । वेद बोले हात उभारोनि तरी तेचि ज्ञान जाणाया लागुनी । संतां वोळगोनि वश्य कीजे प्रपंच हा खोटा शास्त्रें निवडिला । पाहिजें साक्षीला सद्गुरु तो नामा म्हणें सेवा घडावी संतांची । घ्यावी कृपा त्याची, तेंचि ज्ञान

> > н 1702 н

भिनतयोगाचे वर्म विशव करताना त्यांनी एका अभंगात असे म्हटले आहे-

बोलवरी बोलती । श्रुति वाखाणिती
हिर पाविजे ती गति । वेगळी असे
तुज न पवेगा तें स्वप्न । हिरिशब्द एकचि ब्रह्म
पाविजे तें वर्म । वेगळें असे
एक जाणीव खटपट । करिती ते सैराटा
हिर पाविजे ती वाट । वेगळी असे
एक आहोत तार्किक । चार्वाकादि वादक
हिर तें सुख । वेगळें असे
एक चातुर्यंवक्ते । व्युत्पन्न कवित्वें ।
संत रंजविते । लोकाचारी
जिहीं तुज जाणितले । तिहीं मौन धरिले
नामा म्हणे ते पावले । भक्तियोगें ॥ 1775 ॥

नामदेवांची समानामिम्खता

नामदेवांच्या काळात जातिभेद, व्रतवैकल्ये, तीर्थक्षेत्रे आणि दैवते यांचे बंड माजलेले होते. परंतु नामदेवांनी जातिभेदाचा, तत्कालीन कर्मठपणाचा आणि पाखंडाचा निषेध केला असून चित्त शुद्ध नसताना केलेले तीर्थाटन कसे व्यर्थ आहे आणि शुद्ध देवतांना बळी देऊन दगडांच्या आणि धातूंच्या प्रतीकांची पूजा करणे कसे त्याज्य आहे हेही अनेक प्रसंगी विशद केले आहे.

नामदेवांनी आपल्या शिपी जातीचा उल्लेख करून जातीपेक्षा भक्ती श्रेष्ठ आहे असे प्रतिपादन केले आहे.

> परिसासी लोह लागती ते कनकची होती तयामागिले गति बोलों नये। आड ओहोळ वाहती ते गंगेसि मिळती तयामागिले ते गति बोलों नये। नामा मध्यम जाति परिस प्रेमळ भक्ती तयामागिले ते भक्ती बोलों नये।। 973।।

जातीवरून माणसाची पारख करू नये, या संदर्भात त्यांनी आणखीही एक दृष्टान्त दिला आहे---

> कुश्चळ भूमिवरी उगवली तुळसी। अपिवत्र तियेसी म्हणों नये काकविष्ठेमाजि जन्मे तो पिपळ। तया अमंगळ म्हणों नये दासिचिया पुत्रा राज्यपद आलें। उपमा मागील देऊं नये नामा म्हणे तैसा जातीचा मी शिषी। उपमा जातीची देऊं नये

> > н 975 п

केवळ सवर्णांतील जातीविषयीच नव्हें तर अवर्ण आणि अस्पृश्य समजल्या गेलेल्या चोखामेळचासारख्या समकालीन संताविषयी नामदेवांची जी वागणूक आहे तीवरून त्यांचा व्यापक आणि मानवतावादी दृष्टिकोण स्पष्ट होतो. चोखा-मेळचाचा शिष्य बंकामहार याने एका अभंगात असे म्हटले आहे —

> नामदेवें हात चोखियाचे शिरीं। विठ्ठल ती अक्षरीं उपदेशिले बका म्हणे माझा चोखा गुरुमाऊली। तयाचे पाऊलीं लोटांगण।।

नामदेवांनी अस्पृथ्य असलेल्या चोखोबांच्या ढोक्यावर हात ठेवून त्याला उपदेश केला. एवढेच नव्हें तर, मंगळवेढे येथे अंगावर भित पडून चोखोबा मृत झाले त्यावेळी त्यांच्या अस्थी नामदेवांनी पारखून आणल्या आणि पंढरपुरास महाद्वारा-समोर त्यांची स्थापना केली. नामदेवांच्या कर्तृत्वातील ही एक अलौकिक घटना मानली पाहिजे.

तीर्षक्षेत्रांचे माहात्म्य नामदेवांच्या काळात किती असले पाहिजे याचे त्यांच्या अभंगातून ठिकठिकाणी प्रत्यंतर येते. समकालीन संतांबरीबर स्वतः नामदेवांनीच तीर्थावळी केल्याचे प्रसिद्ध आहे. तरी पण मन निर्मल नसता केलेले तीर्षाटन कसे व्यर्थ आहे याबद्दल त्यांनी कडक उदगार काढले आहेत ...

काय करिन तीर्थाटणें। मन भरिलें अवगुणें ? काय करावें तें तप। चित्तीं नाहीं अनुताप मन संकल्पाचीं पापें। न जाती तीर्थाचिनि बापें नामा म्हणे सर्वे सोपें। पाप जाय अनुतापें।। 1586।।

हीच गोष्ट एकदोन चपखल दृष्टान्त देऊन त्यांनी अधिक स्पष्ट केली आहे --

कडू बृंदावन साखरें घोळिलें। तरीं काय गेलें कडूपण ? तैसा तो अधम करी तीर्थाटण। नोहे त्याचें मन निर्मेळस्व बचनाग रवा दुग्धीं शिजविला। तरी काय गेला त्याचा गुण ? नामा म्हणे संत सज्जन संगती। ऐशासही गती काळांतरीं।। 1572।।

अर्थात नामदेवांच्या मतें तीर्थाचे पै तीर्थ नाम हे समर्थ असून 'तपें दानें व्रतें यज्ञाचिया कोडीं। तुकितां झालीं थोकडीं हरिनामें ' (724) हे स्पष्टच आहे.

तीर्याटणाप्रमाणेच त्यांच्या काळी निर्मिराळचा दैवतांचे व त्यांच्या व्यापारांचे जे बंड माजले होते त्याचाही नामदेव निषेध करितात—

> खाटिकाप्रमाणें करिती व्यापार । मनीं निरंतर धरोनियां दुष्ट दुराचारी दुवेल घातकी । परम नाशकी पापिष्ट तो ॥ 1610 ॥

नामदेव हे विठोबाचे अनन्य भक्त असल्यामुळे 'या विठोबापरते आन दैवत म्हणती । ते शब्द नायकवती कानीं माझ्या ' (1614) असे त्यांचे स्पष्ट मत बाहे.

नामदवांच्या संपूर्ण रचनेवरून आणि विशेषतः त्यांच्या रूपकात्मक आणि आत्मचरित्रात्मक अभंगावरून त्यांना भोवतालच्या समाजाकडे अत्यंत जागरकतेने पाहिलेले दिसते. त्यांची भूमिका आत्मिनिष्ठ अशा साधकाची आणि भक्ताची असली तरी ती सर्वस्वी समाजाभिमुख होती याबद्दल शंका उरत नाही.

नामदेवांना केवळ स्वोद्धाराची तळमळ लागलेली नब्हती; त्यांनी आपल्या कितीतरी अभंगांत आपणांसारख्या ईश्वरभक्तांचा सामुदायिक रीतीने उल्लेख केला आहे आणि त्यांच्या मुखात आपले सुख पाहिले आहे. आम्हा भक्तांच्या ठिकाणी बहात्तर खोडी असल्या तरी आम्हांला यमाचे देखील भय नाही हे सांगताना नामदेव म्हणतात —

प्रीति नाहीं रायें विजयेली कांता । परि तिची सत्ता जगावरी
तैसे दंभधारी आम्ही तुझे भक्त । घालूं यमदूत पायातळीं
रायाचा तो पुत्र अपराधी देखा । तो काय आणिका दंडदेल ?
बहात्तर खोडी देवगण कंठीं । आम्हां जगजेठी नामा म्हणे
।। 2041 ।। (गाथापंचक)

नामदेव स्वतः कीर्तनाच्या रंगात नाचले, जगात त्यांनी ज्ञानदीप लावला, त्यांना भागवतधमिन वर्म सापडले, 'हरिदासासाठी होसी तूं आगळा। प्रेमाचा पुतळा नामदेव असे असले तरी 'ज्ञानदेव म्हणे तू विठोबा लिडवाळ। नामया तूं कृपाळू आम्हावरी' ही गोष्ट महत्त्वाची आहे. नामदेवाविषयी ज्ञानदेवांनी असे उद्गार काढावे हे यथार्थच आहे. संतमंडळी आणि हरीचे दास यांच्या कल्याणाविषयी नामदेवांची दृष्टी कशी कळवळघाची आहे ते त्यांच्याच संस्मरणीय शब्दांनी ऐकावे—

आकल्प आयुष्य व्हार्वे तयां कुळा । माझिया सकळां हरिच्या दासां कल्पनेची बाधा न हो कोणे काळीं । हे संतमंडळी सुखी असो अहंकाराचा वारा न लागो राजसा । माझ्या विष्णुदासा भाविकांसी नामा म्हणे तया असार्वे कल्याण । ज्या मुखीं निधान पाहरंग ॥ 939 ॥

## कवित्व आणि व्यक्तिमत्त्व

कवित्वापरीस कवित्व आगळें पैं आहे । परि ते न कळे सोय नामयाची दुधावरील साय ते मी वाणूं काय । तैसें गाणें गाय नामदेव ॥

-परसा भागवत

'इये मराठिचिये नगरीं । श्रह्मविद्येचा सुकाळू करी 'हे ज्ञानदेवांचे ध्येय होते. पण केवळ मराठीच्या नगरीमध्येच नव्हे तर तिच्या बाहेरही ब्रह्मविद्या पोहचवून तिचा विस्तार करण्याचे कार्य मराठी संतांपैकी एवढ्या मोठ्या प्रमाणात केवळ नामदेवांनीच केले असे म्हणणे वस्तुस्थितीला धरून होईल. 'वाचे बरवें कवित्व । कवित्वीं बरवें रसिकत्व । रसिकत्वींही परतत्त्व - । स्पर्शु जैसा अशा प्रकारे ज्ञानेश्वरांच्या क्रांतदर्शी प्रतिमेला परतत्त्वाचा स्पर्श झाला होता, यात शंका नाही. पण-

दिसी परतत्त्व डोळां । पाहो सुखाचा सोहळा रिघो महाबोधसुकाळा- । माजी विश्व ॥ ज्ञा. 13-173

अशी ज्ञानदेवांनी जी अपेक्षा केली होती ती नामदेवांनी पुरी करून दाखिवली. नामदेवांच्या कवितेला परतत्त्वाचा मूर्तिमंत साक्षात्कार झाला होता. पंढरपूरच्या मंदिरात विटेवर उभे राहिलेले हे परतत्त्व त्यांनी आपल्या डोळघांनी प्रत्यक्ष पाहिलेले होते. त्याच्या दर्शनाचा सुखाचा सोहळा अनुभवला होता. त्यामुळे संपूर्ण विश्वाला महाबोधाच्या सुकाळात प्रवेश करून देण्याचे कार्य त्यांच्याकडुन घडले.

'शांताचेया घरां अद्भुता आला पाहुणेरा । 'ही ज्ञानेश्वरीची स्थिती आहे. पण स्वतः ज्ञानेश्वरांच्याच शब्दांत सांगावयाचे म्हणजे 'नामयाचे बोछणे नव्हे रे कवित्व । हा रस अद्भुत निरुपम '. नामदेवांच्या वाणीत केवळ अद्भुतरस कवित्व आणि व्यक्तिमत्त्व

35

अोतप्रोत भरून राहिला आहे, एवढेच नन्हे तर ज्ञानेश्वरीत आणि ज्ञानदेवांच्या अभंगांत ज्या भिवतरसाचा साठा भरून ठेवला होता तो आता नामदेवांच्या अभंग-सिरतेच्या दोन्ही पात्रांतून ओसंडून वाहात आहे. शांत, अद्भृत आणि कृषण या रसांनी भिजून चिंब झालेली नामदेवांची कृषिता भिवतरसाने अक्षरशः न्हाऊन निघाली आहे.

#### ज्ञाम आणि नाम

गंगा आणि यमुना या दोन नद्या समांतर रीतीने वाहात सरतेशेवटी प्रयागजवळ एकमेकीत मिसळून जातात, त्याप्रमाणे ज्ञानेश्वरांची ज्ञानभक्ती आणि नामदेवांची नामभक्ती यांच्या परस्पर एकरूपतेने मराठी काव्यसरिता पावन झाली आहे. वास्तविक पाहता ज्ञान आणि नाम हे एकत्र आले म्हणजे तेथे दुजाभाव राहात नाही. त्याप्रमाणे 'नामयाचे भेटी ज्ञानदेव आले। लोटांगण घातले नामयाने आणि 'तो तूं आम्हा सन्मुख उभा केला। चरणासी लागला ज्ञानदेव' अशी त्यांची परस्पर आदराची भावना होती. आपापल्या प्रतिभाविशिष्ट्याने चमकणाऱ्या सारख्याच योग्यतेच्या वा दोन श्रेष्ठ कवींमध्ये विकल्प आणून कधी-कधी भेदबुढीची तुला केली जाते आणि 'श्लेषाचे कांटाळे' घातले जाते हे सर्वयंव अनुचित होय. ज्ञानदेवांपासून नामदेवांनी जे काही ऋण घेतले त्याचा त्यांनी अनेक अभंगांत मुक्तकंठाने उच्चार केलेला आहे. त्यांपंकी सुप्रसिद्ध अभंग हा—

ज्ञानराज माझी योग्यांचि माउली। जेणे निगमवल्ली प्रगट केली गीता अलंकार नाम ज्ञानेश्वरी। ब्रह्मानंदलहरी प्रगट केली अध्यात्मविद्येचे लाविलेसे रोप। चैतन्याचा दीप उजळिला छपन्न भाषेचा केलासे गौरव। भवाणंवीं नाव उभारली श्रवणाचे मिषे बैसावे येऊनि। साम्राज्यभुवनीं सुखी नांदे नामा म्हणे ग्रंथ श्रेष्ठ ज्ञानदेवी। एक तरी ओवी अनुभवावी

॥ 699 ॥ (गाथापंचक)

या अभगात नामदेवांनी भगवद्गीतेविषयी आणि ज्ञानेश्वरीविषयी जी अभिज्ञता दाखविली आहे ती त्यांच्या डोळसपणाची साक्ष देते.

दुसऱ्या एका अभंगात नामदेव म्हणतात-

ज्ञानदेव पाहता डोळां । नामदेवा हर्ष झाला घट्ट घरियेले पाय । तूं तो झाला सद्गुरुराय नको करूं रे अव्हेर । मज घरूं नको दूर सदा आठवत मना । तुझ्या भक्तीच्या कल्पना ॥ 264 ॥

बास्तविक पाहता भिक्तपर अभंगरचनेच्या प्रसंगी आपणांस ज्ञानेक्वराच्या मन्तीच्या कल्पना नेहमी आठवत असतात आणि आपले ते सद्गुरुराय आहेत असे नामदेवांनी विनयाने म्हटले आहे. कारण ज्ञानदेवांनी यांच्या विषयी पंढरीरायाचा तू प्रेमभांडारी आहेस. भक्तभागवत बहुसाल ऐकले, बहु होऊन गेले होतील पुढे, परंतु नामदेव हा केवळ प्रेमाचा पुतळा आहे, अंतरंगातला भक्त आहे, अशा प्रकारचे प्रशंसीद्गार काढले आहेत. ते लक्षात घेतले तर त्यांबरून नामदेशांच्या कर्तृत्वाचे यथार्थ मल्यमापन होते.

#### चंद्रभागेतीरी आयकिल्या गोध्टी

नामदेवांना कवित्वरचनेची स्फूर्ती कशी झाली यासंबंधी त्यांनी आपल्या एका चरित्रपर अभंगात असा निर्देश केला आहे---

> चंद्रभागेतीरीं आयकिल्या गोष्टी । वाल्मीकें शतकोटी ग्रंथ केला माक्षिया चित्तासि फार झाले क्लेश । वृथा म्यां आयुष्य गमाविलें जाऊनि राजळा विठोसी विनिवलें । वाल्मीकानें केलें रामायण असेन मी खरा तुझा भक्त देवा । सिद्धीस हा न्यावा पण माझा शतकोटी तुसे करीन अभंग । म्हणे पांडुरंग ऐक नाम्या तयेवेळीं होती आयुष्याची वृद्धि । आतांचि अवधि थोडी असे नामा म्हणे जरी न होतां संपूर्ण । जिन्हा उतरीन तुजपुढें ॥ 1127 ॥

नामदेवांची ही भीष्मप्रतिज्ञा ऐकून प्रत्यक्ष पांडुरंगाने हाती बह्या बांधून अभग लिहिले, असे एका अभगात म्हटले आहे. शतकोटी अभगरचना याचा अर्थ 'शतकोटि उर्फ शीघ्रकवित्व ' असा आचार्य विनोबा भावे यांनी केला आहे.

आपणाला हरिकृपेमुळे अभंगवृत्तलक्षणाचे स्वप्न पडले आणि आपले गुरू विसोबा खेचर यांनी प्रेमाने आज्ञा केली, असे नामदेव म्हणतात. या उद्गारावरून त्यांनी जी अभंगरचना रूढ केली तिचे वृत्तलक्षण त्यांना ज्ञात होते हे स्पष्टपणे कळते —

> अभंगाची कळा नाहीं मी नेणत । त्वरा केली प्रीत केशीराजें अक्षरांची संख्या बोलिले उदंड। मेरु सुप्रचंड शर आदी सहा साइतीन चरण जाणावे । अक्षरे मोजावीं चौक चारी पहिल्यापासोनी तिसऱ्यापर्यंत । अठरा गणित मोज आलें चौकचारी आधीं बोलिला मात्का । बाबीसाबी संख्या शेवटील दीड चरणाचे दीर्घ ते अक्षर । मुमुक्ष विचार बोध केला नामा म्हणे मज स्वप्न दिलें हरी । प्रीतीने खेचरी आज्ञा केली

व्युत्पत्तीची व्यर्थता

नामदेवांनी आपणांला अभंगाची कळा येत नाही असे म्हटले असले तरी त्यांना जसे भागवतधर्माचे वर्म कळले होते तसे अभंगवाणीचेही मर्म समजले होते. दुसऱ्या एका ठिकाणी, 'मला कलावंताच्या कलाकुसरी कळत नाहीत 'असे म्हण्न त्यांनी 'प्रेमाचे भरते अंगात भरले असताना त्या छंदावर मी नाचतो आणि रंगून जातो ' असे उद्गार काढले आहेत (1777). दुसऱ्या अभंगात ते म्हणतात-

> प्रेमिपसे भरलें अंगीं। गीतसंगें नाचों रंगी कोणे वेळें काय गाणें। हें तो भगवंता भी नेणे वारा वाजे भलतयां। तैसी माझी रंगच्छाया टाळ मुदंग दक्षिणेकडे । आम्ही मात्र पश्चिमेकडे बोले बालक बोबडें। तरी तें जननीये आवडे नामा म्हणे गा केशवा। जन्मोजन्मीं देई सेवा ॥ 1242 ॥

ईश्वराच्या प्राप्तीसाठी त्याचे वेड लागले पाहिजे. त्यासाठी पढीक विद्वतेची उलयापालय करावी लागत नाही किंवा ग्रंथांच्या चळ्या उचलाव्या लागत नाहीत. 'सर्वत्री समान भूतदया 'बाळगून ईश्वराची भावयुक्त भक्ती केली की पूरे, याचीही नामदेवांना पुरेपूर जाणीव आहे.

> न लगती कथा व्युत्पत्ति उलयी । वाउग्या चळया ग्रंथांचिया हरि हरि भजन जनीं जनार्देन । सर्वत्रीं समान भूतदया भावेंचि भजावें हरीतें पूजावें । नित्य हें सेवावें रामनाम नामा म्हणे गोड नकों तें हें वाड । विठ्रलाचें वेड इतुकें पूरे ॥ 792 ॥

इसकेच काय, पण भक्तीवाच्न शब्दज्ञान हे सर्व व्यर्थ आहे. 'नाही ज्याचे चित्ती भक्ती । जळो तयाची व्युत्पत्ती (1745) असेही त्यांनी स्पष्ट केले आहे. 'व्यर्थ या व्युत्पत्ति लावितोसी श्रुति । विषयांची तिन्ति काय चाड ' (1613) अशा प्रकारे त्यांनी व्युत्पत्तीची अर्थात पुस्तकी ज्ञानाची व्यर्थता सांगितली आहे.

> अरुण साबडें नेणे कांहीं वेडें। जन्मोनि साकडें केलें तुज जाणसी तें करीं कृपाळ बा हरी। लाज सर्वांपरी आहे तुज कीर्ति म्यां ऐकिली बहुतांच्या मुखीं। केली बहु स्तुति शरणागतें नामा म्हणे मज मोकलिसी झणीं। अनाथ म्हणोनि शरण आलों

> > II 1330 H

मी भोळाभावडा आहे. मला काही उमजत नाही. मी जन्मून तुला संकटात घातले आहे. पण पुष्कळांच्या तोंड्न मी तुझी कीर्ती ऐकली आहे. तुच मामा उद्घार करणील म्हणून तुला शरण आलो आहे. अर्थात ब्युत्पत्तीची ब्यर्थता प्रतिपादन करीत असता त्यांनी पारंपरिक पद्धतीने शास्त्राध्ययन केलेले नसले तरी अभंग-निर्मितीचे रहस्य त्यांनी जाणले होते हे उघड दिसते.

> करितां वेदाध्ययन ज्योतिष । नामाचा तो लेश नये हातां बहुत व्युत्पत्ति पुराण । व्यथं तें स्मरण नाम नव्हे ॥ 884 ॥

अशा प्रकारे व्युत्पत्ती व्यर्थ आहे असे सांगितले असले तरी आपल्या साधकावस्थेत नामदेवांनी आपली जिज्ञासा जागृत ठेवली होती. कोणत्याही श्रेष्ठ ज्ञानाचा जगम जिज्ञासातृप्तीसाठी अंगीकारलेल्या पृच्छावृत्तीतूनच होतो. आणि व्युत्पत्ती व्यर्थ आहे हे देखील पृच्छावृत्ती अंगी बाणल्याशिवाय कळू शकत नाही.

#### नामदेवांच्या काव्यामागील प्रेरणा

ही पृच्छावृत्ती नामदेवांच्या ठिकाणी कशी सतेज होती व त्यांच्या कवित्वरचनेचा उगम कोणत्या प्रेरणेतून झाला आहे हे कळण्यासाठी त्यांचे पुढील उद्गार ऐकावे—

तत्त्व पुसायाला गेलों वेदशांसी। तंव भरले त्यापासीं विधिनिषेध तया समाधान नुपजे कोणे काळीं। अहंकार बळि झाला तेथें म्हणोनि तुझें नाम धरिलें सर्वभावें। उचित करावें पांडुरंगा स्वरूप पुसावया गेलों शास्त्रशासी। तंव भरले तयापाशीं भेदाभेद एकाएकाच्या न मिळती मतासी। श्रांत गर्वराशी भुलले सदा पुराणिकासी पुसूं स्वरूपाची स्थिति। तंव त्यासी विश्रांती नाहीं कोठें विषयीं ठेवुनि मन सांगति ब्रह्मश्चान। तेणें समाधान नुपजे कदा हरिदासासी पुसूं भक्तीचा उपाय। तंव तयापाशीं नाहीं भाव कोठें वाचेनें सांगती नामाचा बिडवार। विषयीं पिडभर कदाकाळीं ऐसें विचारितां बहुत भागलों। म्हणोनि शरण आलों पांडुरंगा भयाभीत झालों संसार करितां। नामा म्हणे आतां तारीं मज

11 1336 11

वेदज्ञानी विधिनिषेधाच्या गोष्टी करतात, शास्त्रज्ञांचे आपापसात मतभेद असतात, पुराणज्ञ विषयात रमलेले असल्यामुळे स्वतःच अस्वस्य असतात, हरिदासांजवळ भिक्तभाव नाही, असा सर्वत्र अनुभव आल्यामुळे सरतेशेवटी विचार कुंठित होऊन यकून गेलो आणि तुझ्या आश्रयाला आलो, असे नामदेव म्हणतात.

कोणत्याही प्रकारचा अहंकार, द्वैतभाव, विषयवासना, असमाधान मनात न ठेवता ईश्वराला अनन्यभावाने शरण जाणे ही नामदेवांच्या कवित्वामागील प्रमुख प्रेरणा आहे. आपल्या या वासनारहित कवित्वप्रेरणेबद्दल नामदेवांच्या मनात नितांत आत्मविश्वास आहे व आजवर ज्या भक्तांनी आपला उद्धार करून घेतला त्यापेक्षा आपली स्थिती वेगळी आहे याचीही त्यांना जाणीव आहे.

> आम्हीं शरणागतीं सांडिली वासना । ते त्वां नारायणा अंगिकारिली म्हणीनि प्रसन्न व्हावया बामुतें । वोसरत्या चित्तें चालविसी अज्ञान बाळक ठकविला घुरू । तैसा मी अधिरू नव्हे जाण लंकापती केला तुवां बिभीषण । झालासी उत्तीर्णं वाचाऋणें उपमन्यें घेतला दुधाचाची छंद । तैसा बुद्धिमंद नव्हे जाण नामा म्हणें तैसा नव्हे मी अज्ञान । माग तुज देईन शरीर अवधें

> > n 1345 n

भक्त ध्रुव, बिभीषण, उपमन्यु हे वासनेत गुरफटलेले असल्यामुळे तुझ्याकडून ठकितले गेले. ध्रुव हा अढळपदासाठी अधीर झाला होता, बिभीषणाला लंकेचे राज्य हवे होते आणि उपमन्यूने दुधासाठी हट्ट धरला होता. त्यांच्यासारखी माझी काम्य भक्ती नाही. त्यांच्यासारखा मी अधीर, अज्ञानी आणि बुद्धिमंद नाही. मी कोणतीही वासना धरून तुझे गुणगायन करीत नाही. मी माझे सर्वस्व तुला मनात द्यावयाला सिद्ध आहे. तुला शरण आलेल्या आम्ही आमची सर्व वासना सोडली, पण तिचा अंगीकार आता तू केलेला आहेस. म्हणून तूच आपली योग्यता ओळखून विचार कर.

संसारात गांजलो म्हणून तुला शरण आलो. आम्ही शरण येतो म्हणून तर तुझी एवढी योग्यता आहे. अहो चतुरशिरोमणी, तुझा आम्ही अंगीकार केल्यामुळेच तर तुझी सर्वांना ओळख पटली. वास्तिवक तुला नाही नाम, नाही रूप, नाही जात आणि नाही कूळ. वेदशास्त्रपुराणांनी तुला कंटाळून सोडून दिले. तुला आम्ही भक्त मिळालो म्हणून तर तुझी भक्तवत्सल म्हणून कीर्ती झाली.

सहस्रनामीं नाहीं जरी झालासी संपन्न । तरी हें हो भूषण आमुचेंचि ए-हवी या नामाची कोण जाणे सीमा ? पाहे मेवश्यामा विचारोनी ऐसी आमुचेनि भोगिसी थोरींव । आमुचा जीवभाव तुझ्या पायीं नामा म्हणे केशवा जरि होसी जाणता । या बोला उचिता चित्त देई

H 1344 H

ईश्वराचे गुणगायन करण्याचा उत्साह वाटतो आणि त्या भरात मी तोंडाला येईल ते बोलत असतो –

> तुज गीतीं गातां नयेसी पांडुरंगा । प्रेमेर्नि दडूं गा पायांपाशीं वाकडेतिकडे जैसें आलें तैसें । गावया उल्हास उगवला

त्याचि भरें तोंडा आलें तें बोलतों । नामा मुखीं घेतों अखंडित तुमा म्हणवितों सांभाळावें देवा । नामया केशवा सर्वकाळ

11 1333 11

नामदेवांच्या कवित्वाच्या मुळाशी असलेली प्रमुख प्रेरणा म्हणजे 'बोलूं ऐसे बोल । जेणे बोलें विठ्ठल डोले ' (1245) हीच होय.

### विदूलभक्तीची तळमळ

नामदेवाचे कवित्व हे केवळ विठ्ठलाच्या भक्तीभोवती गुंफलेले असले तरी विठ्ठलाच्या निमित्ताने त्यांनी पंढरीचे आणि संतांचे तितक्याच भावनोत्कटतेने वर्णन केले आहे. नामदेवांच्या प्रत्येक अभंगात परमेश्वराचे गुणगायन आणि त्याविषयी असीम भक्तिभाव यांचे साहचर्य असते. 'सत्यभावो मज सांगाती। एर लटकियां व्युत्पत्ति। मी तो जाईन हरखे जतीं। तया माहियेरा' असे त्यांनी म्हटले आहे.

नामदेवांच्या प्रतिभेला व्युत्पत्तीचा सोस नसला तरी आपल्या वर्ष्यं विषयाच्या संबंधात आवश्यक असलेली सामग्री त्यांच्याजवळ सिद्ध असते. श्रीकृष्णलीलेवरील एका गौळणीच "गौळणी ठकविल्या। गौळणी ठकविल्या। एक मुसलमानी। कोंकणी गुजरणी। अशा पांचीं जणी। गौळणी ठकविल्या।। "असे ध्रुवपद आहे. कृष्णाने त्यांचे वस्त्रहरण केल्यावर त्या जेव्हा यमुनेच्या पाण्यातून स्तान करून वर येतात त्यावेळी या पाच गौळणी वस्त्रे परत देण्याबद्दल कृष्णाची विनवणी करतात. ते वर्णन नामदेवांनी त्यांच्या पाच वेगवेगळघा भाषात फार बहारीने केले आहे—

लडोबा गोविंदा। लडोबा गोविंदा। निरवाणी आज आडचाल्लो पडचाल्लो। शोर फोडयां न कोडों। मारी कन्हैया पानी खेळया न खेळो।।

बसे कानडी गौळण म्हणते तर...

देख रे कन्हैया। देख रे कन्हैया। मैं इज्यतकी बडी कदम पकडूंगी। भैया कटोजुडा। चुनरी दे मेरी ले दुल्लडी।।

असे मुसलमान गौळण म्हणते.

देवकीनंदना देवकीनंदना । तू ऐक श्रीपती । उघडी हिवाची तुज विनवू किती । पाया पडतें बा मी येतें काकुळती । माझी साडी दे घे नाकाचें ।। हे अर्थात मराठी गौळणीचे उद्गार तर

कवित्व आणि व्यक्तिमत्त्व

मोती पावगा दाताला । पावगा दाताला ॥ तू नंदाचा क्रिली माकां फडको दी । मी हिवानं मेलों । ये माझे कोयतो देवा पायां पडलों ॥

ही कोकणी गौळण आणि आता गुजराती गौळणीची विनवणी तिच्या भाषेत अशी —

> ज्यो रे माधवजी । ज्यो रे माधवजी । मैं शरण थैई तनका काकैपी । बाप दयाळू तुहीं । मारी साडी अपों हातणी ले कंकणीं ॥ 320 ॥

आपले वर्णन प्रभावी करण्यासाठी नामदेवांनी पाच भाषांचा वापर केला ही गोष्ट त्यांच्या साक्षेपाची आणि परिश्रमणीलतेची साक्ष देणारी आहे.

नामदेवांचे भाषाप्रभुत्व पाहिले म्हणजे 'ज्या ज्या देशी जाती तीर्था। तैसीच तेथे करिती कविता 'या महीपतिकृत नामदेववर्णनाचा प्रत्यय येतो.

नामदेवांच्या गौळणी म्हणजे मराठीतील भिक्तपर पदांचे मूळपीठ असून त्यातल्या काही गौळणी आजही भिक्तरसाचा परमोत्कषं म्हणून अविस्मरणीय ठरतील. पुढील गौळणीमधील कृष्णभक्तीची तळमळ लक्षात घ्यावी.

> मल्हार महुडें गगनी दाटलें । विजु खळे गर्जिन्नलें में माय गोविंद पहाया लोकरी । कैसे वरुषताहे माथू धारी में माय असनंदें मयुरें नाचती आपसे । प्रेमें निळकंट झाले ते कैसें नामया स्वामी दुष्टी सोज्जबळ । जीव लागला गोपाळ में माय

> > 11 308 11

या अभंगातील प्रतिमासुष्टी कशी व्यापक आणि हुबेहूब आहे? मोठी गर्जना करून मेघ आकाशात जमा झाले. विजांचा लखलखाट झाला आणि गोविंदाचे दर्शन घेण्यासाठी पावसाचा वर्षाव झाला. आनंदाने मोर नाचू लागले आणि ते प्रेमाने निळकंठ झाले. नामदेवदेखील आपल्या स्वामीला सोज्ज्वळ दृष्टीने पाहण्यासाठी जीव लावून पाहू लागला.

रात्र काळी, घागर काळी। यमुना जळेंही काळी वो माय बुंथ काळी, बिलवर काळी। गळां मोतीं, एकावळी काळी वो माय मी काळी, कांचोळी काळी। कांस कांसिकी ते काळी वो माय

कवित्व आणि व्यक्तिमत्त्व

एकली पाणीया नवजाय साजणी । सवें पाठवा मूर्ती सांवळी वो माय विष्णुदास नाम्याची स्वामिनी काळी । कृष्णमूर्ती बहुकाळी वो माय ।। 312 ।।

परमार्थमार्गातील साधकाच्या मनः स्थितीचे वर्णन पाश्चात्य प्रतीतिधर्मी लेखकांनी जीवात्म्याची घनघोर रात्र (The Dark Night of the Soul) असे केले आहे. आपल्या साधकावस्थेतील कष्टदायक प्रवासाचे वर्णन नामदेवांनी 'रात्र काळी' याच प्रतिमेने केले आहे, या योगायोगाचे नवल वाटते. या अभंगातील काळचा रात्रीचे, काळचा यमुनेचे आणि काळचा कृष्णभूतींचे केलेले वर्णन, त्यातील अजोड सब्दकळा, तीतून ध्वन्यर्थाने सूचित झालेली ईश्वरप्राप्तीची तळमळ, हुरहुर, मधुरा भक्ती आणि जिल्हाळचाची भावना यांना निदान मराठी वाङ्मयात तरी तोड नाही.

ईश्वर आणि भक्त यांच्या अद्वैताचे वर्णन करणाऱ्या नामदेवांच्या प्रतिभेचा आणसी एक विलास पुढील अभंगात दिसेल —

तूं धवकाश मी भूमिका । तूं लिंग मी साळुंका तूं समुद्र मी दारका । स्वयें दोन्ही तूं वृंदावन मी चिरी । तूं तुळशी मी मंजरी तूं पांवा मी मोहरी । स्वयें दोन्ही तूं चांद मी चांदणी । तूं नाग मी पिद्यनी तूं फुष्ण मी रुविमणी । स्वयें दोन्ही तूं नदी मी थडी । तूं तारूं मी सांगडी तूं धनुष्य मी भातोडी । स्वयें दोन्ही तूं वेद मी स्तविता । तूं शास्त्र मी गीता तूं गंध मी अक्षता । स्वयें दोन्ही नामा म्हणे पुरुषोत्तमा । स्वयें जडलों तुझीया प्रेमा मी कुडी तूं आत्मा । स्वयें वोन्ही ।। 1252 ।।

#### ईरवरमक्तीचे विविध आविष्कार

नामदेवांनी विठ्ठलावरील आपले प्रेम व्यक्त करताना त्याच्या मिलनाचे, त्याचा धावा केल्याचे, त्याची प्रतीक्षा केल्याचे आणि त्याच्या विरहाचे विविध वर्णन केले आहे. ईश्वराच्या ठिकाणी मानवामानवातील प्रत्येक नाते कल्पिले असून त्यातत्या त्याल त्याला आई किंवा माऊली म्हणून संबोधिताना नामदेवांच्या प्रतिभेला बहर आला आहे. विठ्ठल माउली कृपेची कोंवळी। आठिवतां घाली प्रेमपान्हा मज कां मोकिलिलें कवणा निरिविलें। कठिण कैसें झालें हृदय तुझें ? तुजवीण जिवलग दुजें कोण होईल। ते माझे साहिल जड भारी ? तूं माझी माउली मी वो तुझा वत्स। परतों परतों वाट पाहें तुझी माता मोहे कैसी न विसंबे सर्वथा। अंतरींची व्यथा कोण जाणे ? नामा म्हणे विठ्ठले कां गे रुसलिसी। केव्हां सामाळिसी अनाथनाथे ?

याच प्रकारच्या अनेक अभंगांतून नामदेवांनी विठ्ठलाची जननी म्हणून आळवणी केली आहे. 'डोळे शिणले पाहता बाटुली । अवस्था दाटली हृदयामाजी ' अशी विरहावस्था ते विणतील किंवा 'येई गे विठ्ठले अनाथाचे नाथे । माझे कुळदैवते पंढरीचे 'म्हणून तिचा धावा करितील. 'कृपावंत समर्थ म्हणून करी आतं । येई सावरत पांडुरंगे ' असे म्हणून सावळघा कान्हाईला आवाहन करितील किंवा 'पक्षिणी प्रभाती चारियासी जाये । पिलूं वाट पाहे उपवासी ' असे आपले मन तुझ्यासाठी रात्रंदिवस झुरत आहे अशी हुरहुर व्यक्त करतील.

तूं माझी माउली मी वो तुझा तान्हा । पाजी प्रेमपान्हा पांडुरंगे तूं माझी माउली मी तुझें वासरूं । नको पान्हा चोरूं पांडुरंगे तूं माझी हरिणी मी तुझें पाडसं । तोडी भवपाश पांडुरंगे तूं माझी पक्षिणी मी तुझें अंडज । चारा घाली मज पांडुरंगे नामा म्हणे होसी भक्तीचा वल्लभ । मागें पूढें उभा सांभाळिसी

11 1234 11

या सुप्रसिद्ध अभंगात नामदेवांच्या वात्सस्यभक्तीची आर्तता व्यक्त झाली आहे. हीच आर्तेता 'केष्ठवा भेटसीं माक्षिया जिवलगा। ये गा पांडुरंगा मायबापा' अशा अनेक अभंगांतूनही प्रकट होते.

विठ्ठलभेटीच्या तळमळीला चपखल शब्दकळेने काव्यरूप द्यावे नामदेवांनीच. अशा कळवळघाचे आणि तळमळीचे अभंग कितीतरी आहेत. वानगीदाखल हा अभंग पाहा—

> वाढवेळ कां लाविला । कोण्या भक्तानें गोंविला ? झडकर ये वा विठ्ठला । कंठ आळवतां गोषला वाट पाहें दाही दिशा । जिवीं घरोनि भरंवसा प्राण केव्हां येईल माझा । आल्गीन चतुर्भुजा नामा गहिवरें दाटला । देह घरिणिये लोटला ॥ 1267 ॥

या अभंगात ईश्वरभक्तीची केवळ आर्तताच नाही, तर ईश्वराच्या भेटीला उक्षीर का लागला याची कारणमीमांसा केली आहे. आळवणी करताना कंठाला पडलेला भोष, दाही दिशांकडून ईश्वरमेटीची प्रतीक्षा, भक्तीवरील विश्वास, ईश्वर म्हणजे बहिश्चर प्राण ही. भावना, त्याच्या चारही बाहूंचे आर्लिंगन घेण्याची उत्कंठा; नामदेवांच्या ठिकाणी उत्पन्न कालेला सात्त्विक गहिचर आणि देहसमपंण, या भक्तिभावनेच्या नानाविध छटा कमीत कमी शब्दांत वर्णन केलेल्या आहेत.

'आदिग्रंथा 'तील आपल्या 'रागु थेरच 'या पदात नामदेवांनी सांगितले आहे—

> जैसी प्रीती बारिक अरु माता ऐसा हरि सेती मनु राता प्रणवै नामदेउ लागी प्रीती गोविंदु बसै हमारै चीति ॥ 44 ॥ (ग्रंथसाहिब)

ज्याप्रमाणे माता आणि तिचे बालक यांमध्ये वत्सलभाव असतो त्याप्रमाणे हरीच्या ठिकाणी माझे मन रमलेले आहे, ईश्वराच्या ठिकाणी मी अनुरक्त आहे, तो निरंतर माझ्या मनात वास करीत आहे.

#### नामदेवांचा कल्पनाविलास

ईश्वराशी सलगी आणि प्रेमकलहाचा रुसवा हाही नामदेवांच्या भक्ति-काव्याचा एक मधुर विलास आहे.

> कटीं कर ठेवुनी उमा। पहा कैसा वा घरघेण्या माझा हिमेंब करीं, हिशेब करीं रे केशवा। चौऱ्यांशी लक्ष जन्म केली तुझी सेवा माझें ठेवणें देई गा देवा। नाहीं तर घरीन मी तुझ्या सेवा नामा म्हणे मज खबळिसी वाया। पिसाळलों तरि झोंबेन तुझ्या पायां॥ 1353॥

येथील हिसेब करण्याची कल्पना आणि माझे कर्ज फेडले नाहीस तर मी रागावेन व तुझ्या पायालाच झोंबीन, ही कल्पना हृदयंगम आहे.

> कल्पत्रक्ळीं बैसलिया। किल्पलें फळ न पाविजे कामधेनू जरी दुभती। तरी उपवासी कां मरावें ? उगे असा उगे असा। होणार तें होय जाणार तें जाय नामा म्हणे केशवा काय तुझी भीडा। सतांमहंतादेखतां सांगेन तुझी खोडा। 1360।

संतमहंतापाशी तुझी बदनामी करीन. लालुचाईसाठी तू भाजीपाला मागतोस, तुला लाज नाही, तुझी कीर्ती किती म्हणून सांगावी ? तुझी मी आता फजिती केल्याशिवाय राहणार नाही (1361). नामदेवांनी सर्वेत्र ईश्वरावर स्तुतिसुमने उधळिली असता मधूनच त्याच्याशी लगट करून त्याची ते अशी निंदा का करतात ? या प्रश्नाचे उत्तरही नामदेवांनी एका ठिकाणी मोकळेपणाने देऊन टाकले आहे,

निक्षा आणि स्तुति तुझीच करणे । परी आणिकांचे न घेणें गुणदोष नामा म्हणे सलगी करीन निकट । म्हणे मज वैकुंठपद देसी

11 1375-6 11

तुझ्या चरणांचे अनुसंधान तुटू नये एवढीच माझी इच्छा आहे. त्यासाठी मी तुझ्याशी कितीही जवळीक केली तरी ती क्षम्य आहे.

प्रेमकलहाचा आणि कल्पनाविलासाचा आणखी एक आविष्कार पाहा--

पिततपावन नाम ऐकुनी आलों मी द्वारा पिततपावन नव्हेसी म्हणुनी जातों माघारा। घ्यावें तेव्हा द्वावें ऐसा अससी उदार काय घरुनि देवा तुझें कृपणाचें द्वार। सोडी ब्रीद देवा आतां नव्हेसि अभिमानी पिततपावन नाम तुझें ठेवियेलें कोणी? झेंगट घेउनि हातीं दवंडी पिटीन तिर्हि लोकीं पिततपावन देवा पिर तूं मोठा घातकी। नामा म्हणे तुझे न लगे मज कांहीं प्रेम असों दे चित्तीं म्हणुनी लागतसें पायी॥ 1454॥

येथेही प्रेमाने केलेली सलगीच आहे, पण प्रारंभी युक्तिवादपूर्वक ईश्वराची व्याजनिदा करून शेवटी शरणागती पत्करली आहे.

निद्धिस्ताचे सेजे सर्प कां उर्वशी । पाहों विषयासी तैसे आम्ही ऐसी कृपा केली माझ्या केशीराजें । प्रतीतीचें भोजें एकसरां शेण आणि सोनें भासतें समान । रत्न का पाषाण एकरूप पायां लागो स्वर्ग वरी पडो आग । आत्मस्थिती भंग नोहे नोहे नामा म्हणे कोणी निंदा आणि वंदा । झालों ब्रह्मानंदाकार आम्ही

н 1522 н

या ठिकाणी आम्ही ब्रह्मानंदाकार झाल्यामुळे आमची स्थिती ढंढातीत झाली आहे. ज्याला गाढ झोप लागली आहे तो मनुष्य आपल्या शेंजारी अंथरुणा- वर उर्वशी आहे की सर्प आहे याचा कधी विचार करणार नाही. अशी आमची विषयांकडे पाहण्याची दृष्टी आहे.

आत्मानुभवाची कोणतीही स्थिती वर्णन करावयाची असो, नामदेवांसमीर दृश्यसदृश आणि प्रत्ययकारण उपमान आणि प्रतिमान सदैव सिद्ध असते.

चेईला जो जाणरे (1769) या अभंगात 'आपणा पै पहावया कवण लावू दिवा रे ! चंद्रसूर्य जेणे प्रकाशे तो मी कैसा पाहू रे 'असे ते सहजगत्या लिहून जातात. मानवी जीवन मृत्यूच्या क्षणाक है कसे घडीघडीने जात असे हे सांगताना 'चोरा ओढोनिया नेईजे जैं सुळी । चालतां पाउलीं मृत्यू जैसा अशी अत्यंत चपखल उपमा त्यांना सुचते. हिंदू हा देवळातत्या देवाची पूजा करतो, मुसलमान मशिदीतत्या, पण नामदेव मात्र त्या देवाची पूजा करतात की जो देवळातही नाही आणि मशिदीतही नाही.

हिंदू पूजे देहुरा मुसलमाणु मसीद नामे सोई सेविआ जह देहुरा न मसीति

नामदेवांचा हा देव त्यांना सर्व सुष्टीत सापडला. म्हणूनच जणू काही सुष्टीतील यच्चयावत प्रतिमा त्यांच्यापुढे हन्या तेन्हा उपस्थित असतात. बाल-कीडा, श्रीकृष्णलीला, नाममहिमा, आत्मचरित्र, उपदेश, रूपके, चरित्रे, भूपाळ्या, आरत्या अशी नाना प्रकारची पद्यरचना त्यांनी केली आहे. पण त्याचबरोबर त्यांनी रचलेली पौराणिक कथानके पाहिली म्हणजे त्यांच्या भावकाव्यनिर्मिती-इतकेच त्यांचे कथाकथनाचेही कौशल्य प्रभावी आहे, हे स्पष्ट होते.

## अंतरीचे गूज बाहेरी तू पाहे

नामदेवांचे कवित्व हे ज्ञानदेव, एकनाथ व रामदास यांच्या रचनेप्रमाणे जाणिवेतले नसून नेणिवेतील आहे, आणि नामदेवांना काही काव्यदृष्टी किंवा काव्यध्येय नाहीच असा एक समज आहे. हा समज तितकासा रास्त नाही.

विठ्ठल, पंढरपूर आणि संत यांच्या सान्निष्यात नामदेवांच्या प्रतिमेला विशेष बहर येतो. त्यांच्या भिन्तभावना मोहरून येतात व ते उत्स्फूर्तपणे आणि अनलंकृत वाणीने रचना करून जातात ही गोष्ट खरी आहे. नामदेवकृत 'युगे अठ्ठावीस विटेवरी उभा' ही आरती आणि पुढील भेजारती यांच्या उच्चाराशिवाय महाराष्ट्रातील कोणत्याही धार्मिक उत्सवाची आणि वताची सांगता होत नाही.

षालीन लोटांगण वंदीन चरण । डोळघांनी पाहीन रूप तुझें प्रेमें सालिगीन आनंदें पूजीन । भावें ओवाळीन म्हणे नामा ॥ 2097 ॥ ही शेजारती कितीही साधी दिस्त असली तरी तिच्यातही कियादीपक हा अलंकार आहे, पण तो सहज आला आहे.

अशा सहजस्पूर्त आणि अनलंकृत अभंगांपेक्षा नामदेवांच्या नवनवोन्मेष-शालिनी कल्पकतेचा स्पर्श झालेले, त्यांच्या उत्कट पण भव्य आणि विशद पण व्यापक अशा प्रतिमासृष्टीतून अवतरलेले आणि त्यांच्या विदग्ध रसवृत्तीचा ओलावा टिपलेले अभंग हे संख्येने किती तरी जास्त आहेत. उदाहरणादाखल दोनच अभंग पूरे होतील.

संसाराचे दुःख हे कसे ऋमप्राप्त आहे हे स्पष्ट करताना त्यांनी केलेला युक्तिवाद पाहा---

> राष्ट्र करी पाप राजाने भोगावें । राजियाचे तें सर्व पुरोहितीं बोले धर्मशास्त्र जाणती सर्वही । परि तें कोणाही न कळे वर्म शिष्यों केलें पाप भोगावें गुरूने । स्त्रीनें केलें धेणें पुरुषासी नामा म्हणें जन मायेंत गुंतले । शेखी खाती झोले संसाराचे ।। 620 ॥

हा अभंग नामदेवांच्या व्यवहारज्ञानाची आणि व्युत्पन्न व्यक्तिमत्त्वाची ओळख पटविण्यास पूरेसा बाहे. अर्थात

> लौकिक व्यवहार नाठवेचि कांही । कल्पना ते देहि आधीचिना ॥ टाळदिडी घेउनि नाचतो रंगणीं । तेणें माझ्या मनीं सुख होय' ॥ 994 ॥

हे त्यांचे म्हणणे बरेचसे अर्थवादात्मक आणि विनयी वृत्तीचे निदर्शक समजावे लागते.

विट्ठल कानडें बोलूं जाणे। त्याची भाषा पुंडलिक नेणे युगें अट्ठावीस झालों। दोघां नाही बोलाबोली कर ठेवूनी कटावरि। उभा भिवरेच्या तीरीं नामा म्हणे स्वामी माझा। उभा भक्ताचिया काजा ॥ 431 ॥

हा अभंग वरवर पाहता स्वभावोक्तीचा आणि नेणिवेतला आहे असा भासतो. पण जरा सूक्ष्मतेने पाहिल्यास त्यातील शब्दाशब्दातून नामदेवांनी जी व्यंजना सूचित केली आहे ती नेणिवेतील आहे असे म्हणता येणार नाही. 'अंतरीचे गुज बाहेरी तू पाहें। गगना काय आहे पाठीपोट' हेच म्हणणे खरे मानावे लागते. ज्ञानदेवांच्या शब्दांत सांगावयाचे म्हणजे —

जाणीव-नेणीव शोभे तुज सर्व । न लगे तुज पांग बहजतेचा ॥

## कवित्व आणि व्यक्तिमत्त्व यांची एकक्पता

मराठी भाषेत नामदेव हेच एक असे संतक्षी आहेत की ज्यांचे कवित्व त्यांच्या व्यक्तिमस्वामी समरूप झालेले आहे. त्यांचा कोणताही अभंग ऐकला की तो सतत गुणगुणत राहावा असे वाटते. त्या गुणगुणण्यातून त्यांची भगवद्भवती आणि त्यांच्या कवितेतील भक्तिरस यांचा समकाल प्रत्यय येतो. त्यांच्या अभंगाचे वर्गीकरण करताना आत्मचरित्रात्मक आणि ईम्बरभक्तिविषयक असे अभंग वेगळे करता येत नाहीत; कारण त्यांच्या प्रत्येक चरित्रात्मक अभंगातून भक्ती डोकावते आणि प्रत्येक भक्तिपर अभंगातून नामदेव डोकावत असतात.

काही व्यक्ती थोर असतात, पण त्यांचे कवित्व हे त्यांच्याहूनही थोर असते. उल्टपक्षी काहींचे काव्य प्रभावी असते, पण त्यापेक्षाही त्यांचे व्यक्तिमत्त्व अधिक प्रभावी ठरते. नामदेवांच्या बाबतीत असा भेदभाव करता येत नाही. त्यांच्या नावातच 'नाम' आणि 'देव' हे 'अभंग' आहेत. जणू काही देवाच्या कृपेमुळे नामा हा देवमय झाला आहे आणि नामयाच्या भक्तीमुळे देव हा नाममय होऊन गेला आहे. अशी ही अभंगवाणी पावन झाली आहे.

जनाबाईने कोणाचे शब्द कोणी लिहून ठेवले हे सांगताना एका अभंगात ज्ञानदेवांचे शब्द सिंचदानंद बाबाने लिहिले, निवृत्तीचे सोपानाने, मुक्ताबाईचे ज्ञानदेवांचे, चांगदेवाचे श्यामा कासाराने, चोखामेळ्याचे अनंतभट्टाने लिहिले असे नमूद करून ठेवले आहे. पण नामदेवांचे अभंग कोणी लिहिले? जनी म्हणते साक्षात पांडुरंगाने ! हे वर्णन प्रतिकात्मक मानले तरी त्यातून नामा आणि पांडुरंग यांची परस्पर आपुलकी स्पष्ट होते.

नाम बरवे, नामदेवा बरवा । एकच बरवा परमात्मा ।।

असे त्यांचे समकालीन संतकवी परसा भागवत यांनी म्हटले आहे. नामदेवांच्या कवित्वाला परसा भगवंतांनी दुधावरच्या सायीची मार्मिक उपमा दिली आहे. त्यांच्याच उपमेत अधिक भर घालून सांगावयाचे म्हणजे उष्णतेने उक्की फुटलेल्या दुधावर साय धरावी त्याप्रमाणे नामदेवांच्या त्रिविध तापाने पोळलेल्या धगधगीत व्यक्तिमत्त्वावर त्यांच्या उचंबळून आलेल्या कवित्वाचे आवरण जमले आहे आणि दुधावरील साय दुधातच मिसळून टाकावी त्याप्रमाणे नामदेवांचे कवित्व त्यांच्या व्यक्तिमत्त्वाशी एकजीव झाले.आहे.

## सूची

## नामदेव-विरिचत ग्रंथसूची

- 1. नामदेवकृत शिवरात्री माहातम्याचे अभंग 1847.
- 2. नामदेवकृत तीर्थावळीचे अभंग 1862.
- 3. नामदेवकृत ज्ञानदेवाच्या समाधीचे अभंग (संपा. : रा. श्री. गोंधळेकर)-1863.
- 4. नामदेवाची गाथा (संपा. : रा. श्री. गोंधळेकर)-1881.
- श्रीतामदेवाची व त्यांचे कुटुंबातील व समकालीन साधूंच्या अभंगांची गाथा (संपा: : तुकारामतात्या)—1894.
- 6. श्रीनामदेवमहाराज यांच्या अभंगाची (जनाबाई यांच्या अभंगांसह) गाथा (गाथापंचक) (संपा.: त्र्यं. ह. आवटे)-1908.
- श्रीनामदेवमहाराज यांच्या अभंगांची गाथा (जनाबाई, नारा, महादा, गोंदा, विठा, परिसा भागवत, गोणाई, राजाई, लाडाई, आऊबाई, लिंबाई यांच्या अभंगासह) (संपा: : र्व्यं. ह. आवटे)—1923.
- 8. श्रीनामदेवाचा गाथा (संपा.: विष्णु नरसिंह जोग), चित्रशाळा आवृत्ती 2, -1931.
- नामदेवरायांची सार्थ गाथा (संपा. : प्र. सी. सुबंध, खंड 1 ते 4) 1949,
   51, 54, 58.
- 10. नामदेवांची भजने (संपा. : विनोबा भावे) 1954.
- 11. नामयाची अमृतवाणी (संपा : हरि श्रीघर शेणोलीकर)-1966.
- 12. सकल संतगाया : भाग 1-2 (संपा. : काशिनाथ अनंत जोशी) 1967.
- 13. नामदेवकृत बाळकीडा अभंग (संपा.: माधवचंद्रोबा)
- 14. नामदेव आणि रामदास यांचे अभंग (सर्वसंग्रहामधून)
- 15. नामदेवांची अभंगगाथा (महाराष्ट्र सरकार प्रकाशन)-1970.

## नामदेव-विषयक ग्रंथसूची

#### मराठी

- 1. आजगांवकर ज. र.-संतिशरोमणि नामदेवमहाराज आणि त्यांचे समकालीन संत-1941.
- 2. इनामदार हेमंत विष्णु-संत नामदेव-1970.
- 3. आजगांवकर ज. र. प्राचीन मराठी संतकवि भाग 1 -1957.
- 4. उद्धविद्घन भक्तकथामृतसार-1902.
- 5. खेर भालचंद्र दत्तात्रय आषाढी कार्तिकी-1952.
- जोशी शंकर पुरुषोत्तम पंजाबातील नामदेव-1940.
- जोशी स. कृ. ताटी उघडा ज्ञानेश्वरा–1958.
- 8. ढेरे रामचंद्र चितामण संतांच्या आत्मकथा-1967.
- 9. ढेरे रामचंद्र चिंतामण संताच्या चरित्रकथा-1967.
- 10. तुळपुळे गणेश विष्णु नामदेव : अध्यात्मिक चरित्र व ज्ञानदीप-1959.
- 11. तुळपुळे शंकर गोपाळ पांच संतकवि-1962.
- 12. देशपांडे अच्युत नारायण प्राचीन मराठी वाङ्मयाचा इतिहास, भाग 1 उत्तरार्ध-1968.
- 13. देशपांडे बालशंकर शब्दसृष्टीचे ईश्वर-1960.
- 14. नाईक शांताराम जिवाजी श्रीनामदेवचरित्र-1908.
- निरंतर गंगाधर भाऊराव मराठी वाङ्मयाचा परामर्श-1957.
- 16. पांगारकर लक्ष्मण रामचंद्र मराठी वाङ्मयाचा इतिहास-खंड 1, -1932.
- 17. पाटसकर पंढरीनाथ नारायण श्रीसंतिशारोमणि बालभक्त नामदेवमहाराज हे दरोडेखोर होते काथ ?-1935.
- 18. पेंडसे शंकर दामोदर ज्ञानदेव आणि नामदेव-1969.
- 19. पैठणकर अनंत पांच संतचरित्रे-1969.
- प्रियोळकर अनंत काकबा शिखांच्या आदिग्रंथातील नामदेव–1938.
- 21. भावे विनायक लक्ष्मण महाराष्ट्र सारस्वत-(आ. 5 वी) 1963.
- 22. महीपती भक्तलीलामृत-1904.
- 23. महीपती भक्तविजय-1950.
- 24. मांडवकर भाऊ संत नामदेवदर्शन-1962.
- 25. मुळे माघव आप्पाजी श्रीनामदेवचरित्र-1952.
- 26. राणोजीराव बी. एस्. संतिशरोमणि श्रीनामदेवमहाराज यांची वंशावळ
- 27. रानडे रामचंद्र दत्तात्रय संतवचनामृत-1962.

- 28. रानडे रामचंद्र दत्तात्रय व कृ. वें. गर्जेंद्रगडकर-मराठी संत वाङ्मयातील परमार्थमार्ग (इंग्रजीतून भाषांतर कृ. वें. गर्जेंद्रगडकर)-1965.
- 29. रेळेकर गो. ना. व भिडे य. द. महाराष्ट्रीय संतवाङ्मय व जीवन (व्याख्यानमाला) 1952.
- 30. शिखरे दामोदर नरहर मराठीचा परिमल-खंड 1, 1952.
- 31. शेंडे सरोजिनी विष्णुदास नाम्याच्या महाभारताचा विवेचनात्मक अभ्यास (अप्रकाशित प्रबंध) 1960.
- 32. सरदेसाई यशवंत सूर्य राव श्रीनामदेवमहाराज-भूमिका-कार्य-बोध-1950.
- 33. श्रीनामदेव दर्शन-(लेखसंग्रह) 1970.

सूची

#### हिंबी

- 34. बाबा पूरणदास जनमसाखी श्रीनामदेवजी, भाग पहला, इ. स. 1888.
- 35. बारटक्के माधवराव गोविद-(संपादक) श्रीसंतनामदेवांची सार्थ हिंदी पदे -1968.
- 36. मिश्र भगीरप संत नामदेवकी हिंदी पदावली.
- 37. मिश्र रामचंद्र-संत नामदेव और हिंदी पदसाहित्य, 1969.
- 38. मोहनसिंग दीवाना भक्त शिरोमणि नामदेवकी नई जीवनी, नई पदावली 1949.
- 39. शर्मा विनयमोहन-हिंदी को मराठी संतों की देन, 1957.

#### English

- 40. Abbot Justin E.-Stotramala, 1929.
- 41. Bhagat Ram-Shri Swami Namdev Ghoman, 1936.
- 42. Laurance Binyon-Court Painters of the Grand Moguls, Oxford, 1921.
- 43. Macauliffe M. A.-The Sikh Religion: its Gurus, Sacred Writings and Authors, Vol. VI, Oxford-1909.

52 नामदेव

- 44. Ranade R. D.-Mysticism in Maharashtra-1933.
- 45. Ranade R. D.-Pathway to God in Marathi Literature -1961.
- 46. Unesco Collection-The Sacred Writings of the Sikhs -1960.